

نستار کے مسائل و احکام اور ظاہری و باطنی آداب
جدید انداز سے لکھی گئی ایک منفرد کتاب

صلاحتہ اور نماز

احکام و آداب نماز

نور الزمان لٹریچر

نور الزمان پبلشرز

نماز


کے مسائل و احکام اور ظاہری و باطنی آداب پر
جدید انداز سے لکھی گئی ایک منفرد کتاب

طلباء اور عوام کے لئے یکساں مفید

احکام و آداب نماز

(احکام و آداب نماز)

علامہ نور الزمان نوری
ایم اے (عربی اسلامیات) بی۔ ایڈ
فائیل وی منہاج یونیورسٹی، لاہور



نوریہ رضویہ پیبلیکیشنز

۱۱۔ گنج بخش روڈ، لاہور

جملہ حقوق بحق ناشر محفوظ ہیں

نام کتاب	_____	صلوٰۃ کوئز (احکام و آداب نماز)
مؤلف	_____	نورالزمان نوری
تعداد صفحات	_____	128
بار اول	_____	جون 2004ء
بار دوم	_____	جنوری 2008ء
کمپوزنگ	_____	ورڈز میکر
مطبع	_____	اشتیاق اے مشتاق پرنٹرز لاہور
ناشر	_____	نوریہ رضویہ پبلی کیشنز لاہور
کمپیوٹر کوڈ	_____	1N-87
قیمت	_____	60 روپے

ملنے کے لیے

مکتبۃ المدینہ

فیضانِ مدینہ کراچی
021-4126999

مکتبۃ المدینہ

اندرون بوہڑ گیٹ ملتان

مکتبہ بستان العلوم

کدھالہ آزاد کشمیر

مکتبہ غوثیہ ہول سیل

پرانی سبزی منڈی کراچی
021-4910584

اسلامک بک کارپوریشن

اقبال روڈ کمیٹی چوک راولپنڈی
051-5536111

مکتبہ ضیائیہ

بوہڑ بازار راولپنڈی

ضیاء القرآن پبلی کیشنز

انفال سنٹر اردو بازار کراچی
021-2630411

احمد بک کارپوریشن

اقبال روڈ کمیٹی چوک راولپنڈی
051-5558320

مکتبہ رضویہ

آرام باغ روڈ کراچی
021-2216464

نوریہ رضویہ پبلی کیشنز داتا گنج بخش روڈ لاہور فون 7313885-7070063

مکتبہ نوریہ رضویہ بغدادی جامع مسجد گلبرگ اے فیصل آباد فون: 2626046

انتساب


شبِ معراج کے اُس لمحہ کے نام
جب سیاحِ لامکاں باعثِ تخلیقِ دو جہاں
محبوبِ خدا رسول اکرم ﷺ
کو اُمت کے لئے تحفہ نماز پنجگانہ عطا ہوا

اور

اُمتِ محمدیہ کے ہر اُس نمازی کے نام
جو ایک نماز پڑھ لینے کے بعد دوسری نماز کے لیے
بے تاب رہتا ہے۔

نورالزمان نوری

بِسْمِ اللَّهِ الرَّحْمَنِ الرَّحِيمِ



صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ
وَصَحْبِهِ وَبَارِكْ وَسَلِّمْ

مَوْلَانِي صَلِّ وَسَلِّمْ دَائِمًا اَبَدًا
عَلَى حَبِيبِكَ خَيْرِ الْخَلْقِ كُلِّهِمْ
مُحَمَّدُ سَيِّدُ الْكَوْنَيْنِ وَالثَّقَلَيْنِ
وَالْفَرِيقَيْنِ مِنْ عَرَبٍ وَمِنْ عَجَمٍ

پناب کیشنز



نوریہ رضویہ

حسن ترتیب

نمبر شمار	عنوانات	صفحہ نمبر
۱-	عرض مرتب	۸
۲-	پیش لفظ	۱۱
۳-	تقدیم از حضرت مولانا مفتی عبدالقیوم خاں ہزاروی	۱۲
۴-	تقریظ از پروفیسر میاں غلام مصطفیٰ اعوان (جی۔ سی یونیورسٹی)	۱۳
۵-	تبصرہ از علامہ محمد ظہور اللہ الازہری (دی منہاج یونیورسٹی)	۱۷
۱۹	فصل اول - مقام و اہمیت نماز	
۶-	نماز..... ارشادات الہیہ کی روشنی میں	۲۱
۷-	نماز..... ارشادات نبویہ کی روشنی میں	۲۳
۸-	اقامتِ صلوٰۃ اور اس کے عملی تقاضے - تفسیر منہاج القرآن کی روشنی میں	۲۵
۲۹	فصل ثانی - مسائل و استفسارات نماز	
۹-	پہلا باب - اہمیت نماز	۳۱
۱۰-	دوسرا باب - شرائط نماز	۳۹
۱۱-	تیسرا باب - ارکان نماز	۴۶
۱۲-	چوتھا باب - اقسام نماز	۵۳
۱۳-	پانچواں باب - متفرقات نماز	۶۰

۷۱	فصل ثالث - فقہ و روحانیت نماز (آداب)	
۷۳	نماز اور شرائطِ طہارت (آیتِ طہارت کی روشنی میں)	-۱۴
۷۶	نماز کے ارکان (قرآن کی روشنی میں)	-۱۵
۷۸	نماز باجماعت کی اہمیت و فضیلت	-۱۶
۷۹	نماز - تمام مخلوقات کی عبادت ہے	-۱۷
۷۹	نماز اصل ہے باقی تمام عبادات فرع	-۱۸
۸۰	نماز پنجگانہ اور انبیاء کرام سے نسبت	-۱۹
۸۱	تارکِ نماز - ائمہ فقہاء کی نظر میں	-۲۰
۸۲	بے نماز - بزرگانِ دین کی نظر میں	-۲۱
۸۲	نماز میں اللہ کی تین محبوب ترین چیزیں	-۲۲
۸۲	نماز میں حضوری	-۲۳
۸۵	نماز میں حضوری پیدا کرنے کے کچھ تصورات	-۲۴
۸۶	مقبولیتِ نماز کا معیار اور کسوٹی	-۲۵
۸۷	مقربین کی نماز کی کیفیات	-۲۶
۹۲	ارے کوئی سجدہ ایسا بھی تو ہو	-۲۷
۹۳	حالتِ تشہد میں حضور پر سلام پیش کرنے کا ادب (امام غزالی <small>رحمۃ اللہ علیہ</small> کی نظر میں)	-۲۸
۹۳	نماز اور تصورِ حضوری (خواجہ اجمیر <small>رحمۃ اللہ علیہ</small> اور علامہ اقبال <small>رحمۃ اللہ علیہ</small> کی نظر میں)	-۲۹
۹۵	شوق تیرا اگر نہ ہو میری نماز کا امام (نماز میں محبتِ رسول کے مناظر)	-۳۰
۹۷	کسی کو دیکھتے رہنا نماز تھی تیری	-۳۱
۹۸	نمازوں کے مستحب اور مکروہ اوقات	-۳۲
۱۰۰	نفل نمازوں کے فضائل و برکات (تہجد، اشراق وغیرہ)	-۳۳
۱۰۹	ضمیمہ	-۳۴

- ۱۱۲ شش کلمے - ۳۵
- ۱۱۶ مسنون دعائیں - ۳۶
- ۱۲۱ نماز کے بعد کی جامع دعائیں - ۳۷
- ۱۲۳ دعائے صدیق اکبر رضی اللہ عنہ - ۳۸
- ۱۲۵ مناجات بدرگاہ رب العالمین - ۳۹
- ۱۲۶ سلام بحضور سرور کونین سیدنا محمد مصطفیٰ سلی علیہ وسلم - ۴۰

عرض مرتب

بِسْمِ اللّٰهِ الرَّحْمٰنِ الرَّحِیْمِ .

نماز بندہ اور رب کے درمیان اس خصوصی تعلق کا نام ہے جس کے ذریعے وہ مقامِ نیاز مندی پر فائز ہو کر ایمان کی معراج سے بہرہ ور ہوتا ہے۔ یہی وہ خصوصی عبادت ہے جسے باقی تمام عبادات و اعمال میں جامع اور امتیازی حیثیت حاصل ہے۔ اسی نماز کے عمل کو تاجدارِ کائنات، فخرِ موجودات حضور نبی اکرم ﷺ نے بندہٴ مومن اور کافر کے درمیان فرق اور حد امتیاز قرار دیا ہے۔

قرآن و حدیث میں سینکڑوں مقامات پر اہل ایمان کو اقامتِ صلوٰۃ کا حکم دیا گیا ہے لیکن ہماری غفلت اور کوتاہی کی انتہا کہ نماز کی جنتی زیادہ تاکید کی گئی ہے۔ ہم اتنا ہی نماز جیسے اہم فریضہ کو بھولے ہوئے ہیں۔ اولاً تو ہمارے معاشرہ کے کئی افراد نماز ہی نہیں پڑھتے۔ ثانیاً نماز پڑھنے والے اس کے ظاہری و باطنی آداب اور اس کے عملی تقاضوں کو پورا نہیں کرتے۔

نماز کے احکام و مسائل کے موضوع پر اگرچہ مارکیٹ میں متعدد کتب دستیاب ہیں پھر بھی ہماری اچھی خاصی تعداد ان مسائل سے لاعلم ہیں۔ بندہٴ ناچیز نے اللہ تعالیٰ کی توفیق سے ادنیٰ سی کوشش کی ہے کہ وہ مسائل جو فقہ کی مختلف کتب میں منتشر ہیں، انہیں آسان، دلچسپ اور سہل انداز میں عامۃ الناس اور طلباء کے سامنے پیش کیا جائے۔ تاکہ اشاعتِ علم میں بندہ اس عمل کو بارگاہِ ربوبیت میں ذریعہٴ بخشش و نجات پیش کر سکے۔

اس تالیف کا محرک، منہاج القرآن ماڈل ہائر سیکنڈری سکول (منہاج یونیورسٹی)

لاہور کے ایک رفیق کار جناب جام خالد پرویز صاحب بنے جو گزشتہ سال 2002ء میں ادارہ ہذا کے ناظم صلوٰۃ کے طور پر ذمہ داریاں نبھاتے رہے تھے۔ انہوں نے ناچیز کو علمی و ادبی امور کے نگران کی حیثیت سے صلوٰۃ کونز کا مقابلہ منعقد کرنے کی ترغیب دی۔ اس مقابلہ کے سوالات مرتب کرنے کے لیے راقم نے نماز کے متعلق مختلف فقہی کتب کا مطالعہ کیا اور آسان و دلچسپ انداز میں سوال و جواب مرتب کئے۔ جب یہ سوالات مرتب ہو کر اساتذہ و طلباء کے ہاتھ آئے تو پرنسپل ادارہ محترم احمد نواز انجم صاحب اور دیگر احباب نے ان سوالات کو کتابی صورت میں شائع کرنے کا مشورہ دیا۔ اس مجموعہ میں کچھ اضافات کرتے ہوئے اب اسے کتابی صورت میں شائع کیا جا رہا ہے۔

اس کتاب کے ابواب کی ترتیب کچھ اس نوعیت کی ہے۔

پہلے باب میں نماز کی اہمیت و ضرورت اور اس کی فرضیت و وجوب کے متعلق سوالات مرتب کئے گئے ہیں۔

دوسرے باب میں نماز کی شرائط مثلاً طہارت، نیت، استقبال قبلہ وغیرہ کے احکام و مسائل بیان کئے گئے ہیں۔

تیسرے باب میں نماز کے ارکان و فرائض مثلاً تکبیر تحریمہ، قیام اور رکوع و سجود وغیرہ کے احکامات پر مبنی سوالات ہیں۔

چوتھے باب میں نماز کی اقسام مثلاً صلوٰۃ الجنازہ، صلوٰۃ العیدین، صلوٰۃ الاشراف اور صلوٰۃ التہجد وغیرہ کے فضائل و احکام کے متعلق سوالات ہیں۔

پانچویں باب میں متفرقات نماز کے عنوان سے متفرق سوالات کا اضافہ کیا گیا ہے۔

پانچویں ابواب کو پانچ پانچ اجزاء میں تقسیم کیا گیا ہے ہر جز میں دس دس سوالات ہیں۔

بندہ شکر گزار ہے اپنے استاذی مکرم استاذ العلماء حضرت مولانا علامہ مفتی محمد عبدالقیوم خان ہزاروی صدر دارالافتاء منہاج القرآن یونیورسٹی لاہور کا جنہوں نے اس

مجموعہ کی تباری میں رہنمائی اور اصلاح فرمائی کیونکہ موصوف ہی 130 اکتوبر 2002ء کو ادارہ ہذا میں منعقدہ ”صلوٰۃ کونز“ کی یادگار تقریب میں مہمان خصوصی تھے۔ آپ نے ناچیز کی حوصلہ افزائی فرماتے ہوئے اس کتاب کی تقدیم کے طور پر کچھ کلمات تحریر فرمائے۔

اسی طرح راقم محترم پروفیسر میاں غلام مصطفیٰ اعوان صاحب ڈائریکٹر سٹوڈنٹس افیروز و انچارج راویز کونز سوسائٹی گورنمنٹ کالج یونیورسٹی لاہور اور علامہ ظہور اللہ الازہری صاحب (منہاج یونیورسٹی لاہور) کا احسان مند ہے جنہوں نے اس مجموعہ کا مطالعہ فرما کر اپنے مفید مشوروں سے نوازا اور تقریظ بھی لکھی۔

اس کتاب کا مطالعہ کرتے وقت یہ بات پیش نظر رہے کہ چونکہ یہ کتاب عوام اور طلباء کے استفادہ کے لیے ترتیب دی گئی ہے اس لیے راقم نے کوشش کی ہے کہ فقہی اختلافی آراء سے صرف نظر کرتے ہوئے متفق بہ احکام درج کئے جائیں۔

بندہ اپنے آپ کو مبتدی طالب علم سمجھتے ہوئے قارئین کی خدمت میں گزارش کرتا ہے کہ دوران مطالعہ اگر کہیں اصلاح طلب پہلو پائیں تو ناچیز کو ضرور آگاہ فرمائیں۔ بندہ کی یہ پہلی تالیفی کوشش ہے۔ لہذا اہل علم کے قیمتی مشوروں اور زریں آراء کو بسر و چشم قبول کیا جائے گا۔

بندہ اپنے رب کریم کی بارگاہ میں اس کے رسول کریم ﷺ کی وساطت سے ملتجی ہے کہ وہ عظیم ذات میری اس پہلی تالیفی کوشش کو اپنی عظیم بارگاہ اقدس میں قبول و منظور فرمائے اور اسے حضور کی امت کے لیے مفید اور نفع بخش بنائے۔

آمین بجاہ النبی الکریم صلی اللہ علیہ وسلم

احقر العباد

نورالزمان نوری

وائس پرنسپل منہاج القرآن ماڈل ہائر سیکنڈری سکول

(دی منہاج یونیورسٹی بغداد کیمپس) ٹاؤن شپ لاہور

۱ دسمبر ۲۰۰۳ء

پیش لفظ (طبع ثانی)

اللہ تعالیٰ کا شکر ہے جس کی توفیق و عنایت سے بندہ ناچیز کی۔ پہلی تالیف ”صلوٰۃ کوئز“ چھپ کر منظر عام پر آئی تو اسے پذیرائی سے نوازا گیا۔ پہلا ایڈیشن کم و بیش ڈیڑھ سال میں ختم ہو گیا۔ اس پر بندہ حوصلہ پاتے ہوئے دیگر موضوعات پر کام کرنے کا بھی ارادہ کیا۔ اب اس کتاب کا دوسرا ایڈیشن پیش خدمت ہے۔ پہلے ایڈیشن میں کمپوزنگ کی کچھ اغلاط رہ گئی تھیں۔ اب ان کی تصحیح کر دی گئی ہے۔ مزید یہ کہ مسلمان بچوں کی ضروریات دینیہ کو مد نظر رکھتے ہوئے اس کتاب کے ضمیمہ میں صفاتِ ایمان، چھ کلمے اور مسنون دعائیں مترجم شائع کر دی گئی ہیں۔

بندہ شکر گزار ہے محترم سید شجاعت رسول شاہ قادری مینیجر نوریہ رضویہ پہلی کیشنز لاہور کا جنہوں نے راقم کی دیگر کتب کی طرح اس کی اشاعت کا بھی بندوبست کیا۔ اللہ تعالیٰ ان کی دینی، اشاعتی خدمات قبول کرے اور اس کتاب کو ہر ایک کے لئے باعث نفع و خیر بنائے۔ (آمین)

الراقم

نور الزمان نوری

لاہور

یکم جنوری ۲۰۰۷ء

تقدیم

از- استاذ العلماء حضرت مولانا مفتی عبدالقیوم ہزاروی

صدر دارالافتاء دی منہاج یونیورسٹی لاہور

بِسْمِ اللّٰهِ الرَّحْمٰنِ الرَّحِیْمِ

عزیز مکرم نورالزمان نوری فاضل نوجوان ہیں۔ درس و تدریس اور خطابت پر اچھی دسترس رکھتے ہیں۔ جامعہ اسلامیہ منہاج القرآن لاہور سے فراغت کے بعد محترم شیخ الجامعہ مفکر اسلام پروفیسر ڈاکٹر محمد طاہر القادری مدظلہ نے ان کے ذوق طبع کے مطابق ان کا منہاج القرآن اسلامک سنٹر فیصل آباد میں بطور ڈائریکٹر اور بعد ازاں مرکز پر منہاج القرآن ماڈل ہائر سیکنڈری سکول ٹاؤن شپ لاہور میں بطور وائس پرنسپل تعین فرمایا۔

تقریر، تحریر اور تدریس پر مہارت تامہ کے ساتھ ساتھ صاحب ذوق عالم بھی ہیں۔ زیر نظر کتاب ”صلوٰۃ کوئز“ نماز کے موضوع پر انوکھی کاوش ہے۔ جس میں جودت و جدت کا حسین امتیاز ہے۔ زبان و بیان سادہ آسان اور شستہ ہے۔ اپنے موضوع پر کامیاب کوشش ہے۔ احادیث اور عبارات کی تخریج بھی ہو جاتی تو افادیت میں بہت زیادہ اضافہ ہو جاتا۔ امید ہے اس پر توجہ و محنت کر کے مزید مفید بنائیں گے۔

نماز کے جملہ مسائل کو سہل ترین انداز میں پیش کر کے طلباء اور عام لکھے پڑھے لوگوں کے لیے کامیاب کوشش ہے۔

اللہ تعالیٰ اس کتاب کو قبول عام عطا فرمائے اور مؤلف کے لیے دارین کی سعادت اور فوز و فلاح کا ذریعہ بنائے۔ (آمین)

عبدالقیوم خاں

تقریظ

از پروفیسر میاں غلام مصطفیٰ اعوان

ڈائریکٹر سٹوڈنٹس افریز گورنمنٹ کالج یونیورسٹی لاہور

بِسْمِ اللّٰهِ الرَّحْمٰنِ الرَّحِیْمِ

عزیز القدر نور الزماں نور کی مرتب کردہ ”صلوٰۃ کوز“ ان کے ہر عمل کی طرح ان کے اخلاص کا منہ بولتا ثبوت ہے۔ یہ بات طے شدہ بلکہ ثابت شدہ ہے کہ جس عمل کی بنیاد اخلاص پر ہو اس میں اللہ پاک عزوجل کی طرف سے خصوصی برکتیں اور رحمتیں شامل حال ہو جایا کرتی ہیں۔ ان رحمتوں اور برکتوں کی وجہ سے یہ پر خلوص عمل ایک خاص تاثیر اور لذت کا حامل ہو جاتا ہے۔

یہ وہ خاص لذت اور تاثیر ہے جو مجاہد کی اذان میں نظر آتی ہے۔ ملا کی آذان میں نہیں، جو شاہین کی پرواز میں نظر آتی ہے کرگس کی پرواز میں نہیں۔

وہ سحر جو کبھی فردا ہے کبھی ہے امروز

نہیں معلوم کہ ہوتی ہے کہاں سے پیدا

وہ سحر جس سے لرزتا ہے شبستان وجود

ہوتی ہے بندۂ مومن کی آذان سے پیدا

دور حاضر، تحقیق و تجسس کا دور ہے، ذہنی اور علمی آزمائش کا دور ہے۔ لوگوں کے پاس

وقت کم ہے اور مصروفیات زیادہ ہیں ہر بندہ شارٹ کٹ کی تلاش میں ہے چنانچہ اس

ضرورت نے ”کوئز“ کو جنم دیا اور ”کوئز“ نے جدید ذرائع ابلاغ کے کندھے پر سوار ہو کر وہ مقام حاصل کر لیا ہے کہ تقریری مقابلے، مباحثے اور مشاعرے جو کسی زمانے میں پسندیدہ ترین ہوا کرتے تھے پیچھے رہتے جا رہے ہیں۔ آج نہ صرف تعلیمی اداروں میں بلکہ ریڈیو اخبارات اور ٹی وی پر بھی معروف پسندیدہ اور فائدہ مند ”کوئز“ پروگرامز ہیں۔ فائدہ مند اس لیے کہا کہ ان پروگراموں سے نہ صرف معلومات میں اضافہ ہوتا ہے بلکہ انعامات کی صورت میں بڑی دولت بھی ہاتھ آتی ہے۔ یہی وجہ ہے کہ آج مارکیٹ میں سوالات و جوابات پر مبنی کتب کا ایک ڈھیر نظر آتا ہے۔ ہر موضوع اور عنوان پر کوئی نہ کوئی ”کوئز بک“ مل جاتی ہے۔

کوئز بکس کے اس انبار میں اول تو ”صلوٰۃ کوئز“ کے نام کی کوئی کتاب کم از کم میری نظر سے نہیں گزری اس نام اور عنوان سے شاید یہ پہلی کتاب ہوگی البتہ بعض بڑی اور ضخیم کتابوں میں نماز کے بارے چند ابواب میں کچھ مواد مل جاتا ہے جسے پڑھ کر تشنگی رہتی ہے تشنگی نہیں ہوتی۔

عزیزم نور الزماں نوری نے اس کتاب کی ابواب بندی کرتے ہوئے بھی ایک خاص منطقی ترتیب اور نسبتی انداز فکر سے کام لیا ہے۔ چونکہ فرض نمازیں پانچ ہیں اس لیے نماز کے متعلق اس کتاب کے ابواب بھی پانچ ہیں۔ نماز کا آغاز ”نیت“ سے ہوتا ہے۔ نماز کا انجام ”سلام“ پر ہوتا ہے تو اس کتاب کا انجام خواجہ اجمیر اور اقبال کے ”پیغام“ پر ہوتا ہے۔

سوالوں کا انداز بھی اور ترتیب بھی انتہائی مناسب اور عام فہم ہے۔ پڑھنے والا بور نہیں ہوتا بلکہ اس کی دلچسپی بڑھتی ہے۔ اس کتاب میں سوالات کے قدیم و جدید ہر دو انداز کو اپنایا گیا ہے۔ سیدھے سادے سوال بھی ہیں اور جدید طرز کو اپناتے ہوئے بعض سوالوں میں کئی جوابات دے کر کسی ایک جواب کے انتخاب کا موقع بھی دیا گیا ہے۔

قرآنی آیات، احادیث نبوی، ائمہ و فقہاء کے حوالہ جات کے ساتھ ساتھ اقبال کے اشعار سے ادبی چاشنی کا تڑکا بھی لگایا گیا ہے۔

ان سب خوبیوں اور خوبصورتیوں کے پیچھے اصل محرک میرے اس عزیز کا وہی جذبہ لگن، اخلاص اور للہیت ہے جس نے اس سارے کام کو اپنی آغوش میں لیکر ”پیچ و تاب رازی“ کے ساتھ ساتھ ”سوز و ساز رومی“ سے بھی منور کر دیا ہے۔
اس سلسلے میں میں اپنے ایک ذاتی تجربے کا ذکر کرتا ہوں۔

۱۹۸۰ء میں گورنمنٹ کالج لاہور میں گیارہویں جماعت میں داخل ہوا۔ اچھی پڑھائی اور امتحان کی بہتر تیاری کے لیے بے شمار کتابوں کا مطالعہ کیا لیکن اردو گرائمر اور کمپوزیشن کی ایک کتاب نے بے حد متاثر کیا۔ اگرچہ تھی تو وہ بھی دوسری امدادی کتب کی طرح ایک امدادی کتاب اور اس کے مقابلے پر ضخامت اور مواد کے لحاظ سے کئی کتب اس سے بڑھ کر موجود تھیں لیکن جو لطف، لذت اور سکون اس کتاب کو پڑھ کر ملتا وہ کسی اور میں نہ تھا اسی کتاب کا مطالعہ ایک عجیب و جدانی کیفیت پیدا کر دیتا۔ طلباء کی رہنمائی کے لیے دیئے گئے نمونے کے خطوط، آپ بیتیاں، رودادیں، مضامین اور اشعار کی تشریح تڑپا دیتے۔ فارغ اوقات میں بھی یہی کتاب زیر مطالعہ رہتی۔ سفر میں بھی وہی کتاب ساتھ جاتی۔ یہ حسن اتفاق ہے کہ آج سے چند برس قبل گوجرانوالہ میں ایک شادی کی تقریب میں اردو زبان و ادب کے ایک پروفیسر صاحب سے جب متعارف کروایا گیا تو پتہ چلا کہ موصوف مذکورہ کتاب کے مصنف ہیں۔

صاحب کتاب سے مل کر خوشی ہوئی میں نے فوراً سوال کر ڈالا کہ آپ کی اس کتاب میں کیا ہے جو باقیوں میں نہیں۔ بظاہر تو طلباء کے لیے وہ بھی ایک امدادی کتاب ہے لیکن اس کو پڑھ کر جو ایک خاص کیفیت پیدا ہوتی ہے اس کی کیا وجہ ہے؟

موصوف بھی اس موقع پر عزیزم نور الزماں نوری کی طرح سراپا اخلاص نظر آئے اور انتہائی عاجزی کے ساتھ نظریں جھکا کر فرمانے لگے اور تو مجھے کوئی خاص بات یاد نہیں صرف اتنا ہے کہ یہ کتاب خالصتاً نئی نسل کی تعلیم اور اللہ کی رضا کے لیے لکھی۔ چونکہ یہ کام اللہ کی رضا کے لیے تھا اس لیے اس کتاب کا سارا کام ”باوضو“ ہو کر کیا۔ بس۔

یہ شوق، یہ جذبہ، یہ ولولہ، یہ اخلاص، یہ محبت اور یہ عشق بھی اللہ پاک عزوجل کی خاص عنایت ہے وہ جب چاہے جسے چاہے عطا کر دے۔

جسے چاہا درپہ بلا لیا جسے چاہا اپنا بنا لیا
یہ بڑے کرم کے ہیں فیصلے یہ بڑے نصیب کی بات ہے

عزیزم نورالزماں کی اس کاوش میں پہلی سطر سے لیکر آخری حرف تک یہی اخلاص اور جذبہ رگوں میں خون کی طرح اور جسم میں روح کی طرح سرایت کرتا نظر آتا ہے۔ اس لیے مجھے امید واثق ہے کہ ”صلوٰۃ کوز“ طلباء و طالبات کی دینی معلومات میں اضافہ تو کرے گی ہی لیکن اس سے بڑھ کر انہیں مجاہد نمازی اور غازی بھی بنائے گی۔ ﴿انشاء

اللہ﴾

پروفیسر میاں غلام مصطفیٰ

ڈائریکٹر سٹوڈنٹس افیئرز

انچارج راونینز کوز سوسائٹی جی سی یونیورسٹی لاہور

تبصرہ

از - علامہ ظہور اللہ الازہری

لیکچرر دی منہاج یونیورسٹی لاہور

الحمد لله رب العالمين والصلوة والسلام على سيد المرسلين
وعلى اصحابه المتقين وعلى اله الطيبين . اما بعد
علم سیکھنے اور سکھانے کے مختلف طریقے ہیں اور ماہرین تعلیم ان طریقوں کو ہر دور
میں استعمال کرتے رہے ہیں۔ انہی میں سے ایک احسن طریقہ یہ ہے کہ لمبی لمبی مباحث
کرنے کی بجائے ایک موضوع کو مختلف چھوٹے چھوٹے سوالات میں تقسیم کر دیا جائے۔
اس طریق تدریس کے کئی فوائد ہیں۔

اس کا پہلا فائدہ تو یہ ہے کہ پڑھنے والے کے سامنے موضوع کا کوئی گوشہ مخفی نہیں
رہتا۔ دوسرا فائدہ یہ ہے کہ ان چھوٹے چھوٹے سوالات کو یاد کرنا آسان ہوتا ہے۔ اور
تیسرا فائدہ یہ ہوتا ہے کہ بوریٹ بھی محسوس نہیں ہوتی۔ اس لیے اب حکومت پاکستان نے
بھی سلیپس کو معروضی طریق میں ڈھال دیا ہے تاکہ طلبہ نصاب کو بہتر طریقے سے تیار
کر سکیں۔

نماز کے موضوع پر بھی اردو زبان میں بہت سی کتب ہر دور میں علمائے کرام نے
لکھی ہیں اور اس سے عوام و خواص مستفید ہو رہے ہیں۔ ان میں سے بعض کتب سوالاً
جو ابنا طرز پر بھی موجود ہیں جیسے رکن دین اور بہار شریعت وغیرہ۔ ان کتب کی موجودگی
کے باوجود علامہ نور الزمان نوری صاحب کی کتاب اس موضوع پر ایک حسین اضافہ ہے
کیونکہ ان کی کتاب کی خوبی یہ ہے کہ یہ عصر حاضر کے تقاضوں کے مطابق ایک عام فہم

سادہ مگر معیاری اور مدلل انداز میں لکھی گئی ہے۔ اس کتاب سے طلبہ اور دینی علوم میں دلچسپی رکھنے والے مبتدی بہت فائدہ اٹھا سکتے ہیں۔

میری رائے یہ ہے کہ گھروں میں والدین بچوں میں نماز کے موضوع پر اس کتاب کے ذریعے کوئز مقابلہ جات کرائیں تاکہ اس اہم موضوع پر بچوں میں دلچسپی بھی پیدا ہو اور معلومات کا خزانہ بھی ہاتھ آئے۔ اسی طرح سکولز، کالجز اور دینی مدارس کے طلبہ کے درمیان بھی مقابلہ جات کروائے جائیں اس سے طلبہ کی معلومات میں اضافہ ہوگا اور دیگر بے مقصد سرگرمیوں کی بجائے دین کے ساتھ رغبت پیدا ہوگی۔

محترم نور الزمان نوری صاحب میں ایک جذبہ ہے، لگن ہے اور سیمابی روح ہے جو ہر وقت اس تلاش میں رہتی ہے کہ طلبہ تک کس طرح علم کو بہتر انداز میں پہنچایا جائے۔ یہ خود زمانہ طالب علمی میں ہم نصابی سرگرمیوں میں بھرپور حصہ لیتے تھے اور اس کے ساتھ ساتھ دیگر طلبہ کے لیے بھی ایسی سرگرمیوں کی نہ حوصلہ افزائی کرتے تھے بلکہ عملاً کاوشیں کرتے رہے ہیں۔ اب انہوں نے ”صلوٰۃ کوئز“ پر ایک باقاعدہ تصنیف کر کے ایک بہت علمی کارنامہ سرانجام دیا ہے جس پر بے شک یہ مبارک باد کے مستحق ہیں۔ اس سے یقیناً طلبہ اور عوام الناس فائدہ اٹھائیں گے۔ اللہ تعالیٰ کرے یہ کتاب ان کے لیے اچھا آغاز ثابت ہو۔ اور اس میدان میں یہ مزید علمی کام آگے بڑھائیں۔

اللہ تعالیٰ ان کی اس کاوش کو اپنی بارگاہ میں قبول فرمائے اور ان کو اپنے حبیب مکرم صلی اللہ علیہ وسلم کے صدقے جزائے خیر عطا فرمائے۔ اور اس کتاب کو ان کے لیے صدقہ جاریہ بنا دے۔ (آمین)

خیر اندیش

ظہور اللہ الازہری

لیکچرر دی منہاج یونیورسٹی لاہور

۲۵ مئی ۲۰۰۴ء

فصل اوّل

مقام و اہمیت نماز

نماز..... ارشادات الہیہ کی روشنی میں

(۱) وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاٰكِعِيْنَ . (البقرہ: ۴۳)

”اور نماز قائم رکھو اور زکوٰۃ دیا کرو اور رکوع کرنے والوں کے ساتھ رکوع کرو۔“

(۲) اِنَّ الصَّلَاةَ كَانَتْ عَلَى الْمُؤْمِنِيْنَ كِتَابًا مَّوْقُوْتًا . (النساء: ۱۰۳)

”بے شک نماز مومنوں پر وقت مقررہ پر فرض کی گئی ہے۔“

(۳) اَقِمِ الصَّلَاةَ لِذِكْرِيْ . (طہ: ۱۳۰)

”میری یاد میں نماز ادا کیا کرو۔“

(۴) رَبِّ اجْعَلْنِيْ مُقِيْمَ الصَّلَاةِ وَمِنْ ذُرِّيَّتِيْ رَبَّنَا وَتَقَبَّلْ دُعَاءِ .

(ابراہیم: ۴۰)

”اے میرے رب مجھے اور میری اولاد کو نماز قائم رکھنے والا بنا دے اور اے

ہمارے رب تو یہ دعا قبول فرما۔“

(۵) اَقِمِ الصَّلَاةَ اِنَّ الصَّلَاةَ تَنْهٰى عَنِ الْفَحْشَاۗءِ وَالْمُنْكَرِ .

(العنکبوت: ۴۵)

”نماز قائم کر بے شک نماز بے حیائی اور بری بات سے روکتی ہے۔“

(۶) اَقِمِ الصَّلَاةَ وَاْمُرْ بِالْمَعْرُوْفِ وَاَنْهَ عَنِ الْمُنْكَرِ . (لقمان: ۱۷)

”نماز قائم کر اور نیکی کا حکم دے اور برائی سے منع کرو۔“

(۷) وَاِنْ كَانَ يَامُرُ اَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهٖ مَرْضِيًّا

(مریم: ۵۵)

”اور وہ (حضرت اسماعیل علیہ السلام) اپنے گھر والوں کو نماز اور زکوٰۃ کا حکم دیا

کرتے تھے اور اپنے رب کے نزدیک پسندیدہ تھے۔

(۸) اَقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ . (الاسراء: ۷۸)

”آپ سورج ڈھلنے سے لیکر رات کی تاریکی تک نماز قائم فرمایا کریں۔“

(۹) حَافِظُوا عَلَى الصَّلَوَاتِ وَالصَّلَاةِ الْوُسْطَى وَقُومُوا لِلَّهِ قَانِتِينَ .

(البقرة: ۲۳۸)

”سب نمازوں کی محافظت کرو اور بالخصوص درمیانی نماز کی اور اللہ کے حضور سراپا

ادب و نیاز بن کر قیام کیا کرو۔“

(۱۰) وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا

عَبِيدِينَ .

(انبیاء: ۷۳)

”اور ہم نے انہیں وحی کی اچھے کام کرنے اور نماز قائم کرنے اور زکوٰۃ دینے کی اور

وہ ہماری بندگی کرتے تھے۔



۵۵۷۲۵

نماز..... ارشاداتِ نبویہ کی روشنی میں

(۱) ان بین الرجل و بین الشرك والكفر ترك الصلوة . (مسلم الصحیح: ۸۸۱)

”آدمی اور شرک و کفر کے درمیان حد فاصل نماز ہی تو ہے۔“

(۲) الصلوة هی معراج المؤمن . (سنن ابن ماجہ: ۳۱۳)

”نماز مومن کی معراج ہے۔“

(۳) مفتاح الجنة الصلوة ومفتاح الصلوة الوضوء . (ترمذی الجامع الصحیح: ۱۰۱)

”نماز جنت کی کنجی ہے اور وضوء نماز کی کنجی ہے۔“

(۴) من ترك الصلوة متعمداً فقد كفر جهاراً . (طبرانی المعجم الاوسط: ۳/۳۲۳)

”جس نے جان بوجھ کر نماز ترک کی اس نے گویا کفر کیا۔“

(۵) وجعلت قرۃ عینی فی الصلوة . (احمد بن حنبل المسند: ۳/۲۸۵)

”میری آنکھوں کی ٹھنڈک نماز میں ہے۔“

(۶) اول ما یحاسب به العبد یوم القیامہ الصلوة . (ترمذی الجامع الصحیح: ۱۲/۲۶۹)

”قیامت کے روز سب سے پہلے جو سوال بندہ سے کیا جائے گا وہ نماز کے متعلق ہوگا۔“

(۷) لکل شیء عمود و عمود الذین الصلوة و عمود الصلوة الخشوع .

(ربیع المسند: ۱۲۰)

”ہر شے کا ایک عمود ہوتا ہے اور دین کا عمود نماز ہے اور نماز کا عمود خشوع ہے۔“

(۸) لا ایمان لمن لا صلوة له . (ربیع المسند: ۵۳)

”جو نماز نہیں پڑھتا اس کا ایمان نہیں۔“

(۹) یا بلال أقم الصلوة ارحنا بها . (ہندی کنز العمال: ۷)

”اے بلال نماز کے ذریعے مجھے راحت پہنچانے کے لیے اقامت کہو۔“

(۱۰) مروا صبیانکم بالصلوة اذا بلغوا سبعا واضربوہم علیہا اذا بلغوا

عشرًا۔ (احمد بن حنبل، المسند، ۲: ۱۸۰)

”اپنے بچوں کو جب وہ سات سال کے ہو جائیں، نماز کا حکم دیا کرو اور جب وہ دس

سال کے ہو جائیں تو اس کے لیے سختی کیا کرو۔“



اقامتِ صلوٰۃ اور اس کے عملی تقاضے

(مفکر اسلام پروفیسر ڈاکٹر محمد طاہر القادری کی ایک فکر انگیز تحریر)

”اقامتِ صلوٰۃ متقین کی اہم علامت ہے۔ قرآنی ہدایت سے کامل استفادہ اس کے بغیر ممکن نہیں۔ کیونکہ خدا اور رسول اور آخرت کو محض مان لینا تقویٰ کے لیے کافی نہیں بلکہ ایمان کے بعد ہی حقیقی ذمہ داریوں کا آغاز ہوتا ہے۔ تقویٰ کا سب سے پہلا اور فکری تقاضا ایمان بالغیب تھا۔ اب اس کا سب سے پہلا تقاضا ”اقامتِ صلوٰۃ“ ہے اس کے بغیر دعویٰ ایمان میں سچا ہونے کی دلیل نہیں دی جاسکتی۔ ایمان بالغیب کے فوراً بعد نماز کا حکم یہ حقیقت جانچنے کے لیے ہے کہ جو شخص خدا اور رسول پر ایمان لانے کا دعویٰ کر رہا ہے۔ کیا وہ خدا کے حضور سر نیاز خم کرنے کو بھی تیار ہے؟ کیا وہ نبی اکرم ﷺ کی اطاعت کی اس کسوٹی پر پورا اترتا ہے جسے حضور ﷺ نے ”بین العبد والكفر ترك الصلوة“ (بندہ اور کفر کے درمیان فرق صرف ترک نماز کا ہے) کے الفاظ میں بیان فرمایا۔ اگر اس کی زندگی ایمان کی یہ عملی شہادت پیش کرتی ہے تو وہ تقویٰ کی منزل کی طرف گامزن ہے۔ جس سے وہ ہدایت ربانی سے فیض یاب ہونے کے قابل ہوگا۔ ورنہ اس کے نصیب میں محرومی کے سوا کچھ نہیں۔ لیکن یہ عمل ملحوظ رہنا چاہئے کہ نماز پڑھنے کو نہیں بلکہ نماز قائم کرنے کو شرط تقویٰ قرار دیا گیا ہے۔ اب سوال یہ پیدا ہوتا ہے کہ اقامتِ صلوٰۃ (یعنی نماز قائم کرنے) سے کیا مراد ہے؟ مزید یہ کہ نماز پڑھنے اور نماز قائم کرنے میں کیا فرق ہے؟

قرآن حکیم نے ہر جگہ نماز قائم کرنے کا حکم دیا ہے۔ نماز کے سلسلے میں اکثر مقامات پر اَقِمِ الصَّلَاةَ اَقِمُوا الصَّلَاةَ يُقِيمُونَ الصَّلَاةَ الْمُقِيمِينَ الصَّلَاةَ

مُقِيمَ الصَّلَاةِ اور اَقَامُوا الصَّلَاةَ جیسے الفاظ استعمال ہوئے ہیں۔

اقامت کا مادہ قوم ہے اور ”اقام الامر“ کے معنی کسی کام کو درست حالت میں رکھنے کے ہیں۔ امام راغب رحمۃ اللہ علیہ فرماتے ہیں ”اقامة الشيء توفية حقه (المفردات) (کسی چیز کی اقامت کا معنی اس کے تمام حقوق کو پورا کرتا ہے) چنانچہ اقامة الصلوة کا معنی نماز کو اس کے تمام حقوق کی رعایت کے ساتھ ادا کرنا ہے۔ بنا بریں صلوة کو ہر جگہ ”اقامت“ کے ساتھ بیان کیا ہے۔ تنبيها على ان المقصود منها توفية شرائطها لا الاتيان بهيئتها۔ (تاکہ لوگوں کو تنبیہ ہو کہ نماز کے حکم سے مراد محض اس کی ظاہری صورت کے ساتھ پڑھنا نہیں بلکہ اس کی تمام شرائط اور حقوق کو پورا کرنا ہے) مذکورہ بالا مفہوم کی روشنی میں نماز قائم کرنا درج ذیل امور پر دلالت کرتا ہے۔

۱۔ نماز قائم کرنے سے مراد اس کو تمام ظاہری اور باطنی حقوق کے ساتھ ادا کرنا ہے۔ نماز کے ظاہری حقوق یہ ہیں کہ شریعت اسلامیہ اور سنت نبویہ صلی اللہ علیہ وسلم کے مطابق اس کے تمام فرائض و ارکان اور واجبات و سنن کا صحیح طور پر لحاظ رکھا جائے۔ جن میں ادائیگی نماز کے مسنون طریقے کے علاوہ اوقات کی پابندی تمام نمازوں کی حفاظت و باقاعدگی طہارت کاملہ کا اہتمام اور اسی قسم کے دیگر متعلقات شرعیہ کی بھی رعایت شامل ہے۔ نماز کے باطنی حقوق یہ ہیں کہ حدیث نبوی کے مطابق کمال درجے کا خشوع و خضوع ہو، انہماک اور قلبی استغراق اس حالت کو پہنچا ہوا ہو کہ دل کو دیدار حق کی کیفیت نصیب ہو جائے۔ اس حالت کا نام احسان اور اس نماز کا نام ”معراج“ ہے۔ جسم و روح دونوں کا ظاہری اور باطنی آلائشوں سے پاک و صاف ہونا اور چہرہ و دل کا کعبہ اور رب کعبہ کی طرف متوجہ رہنا اقامت صلوة کا اولین تقاضا ہے۔ اگر جسم حالت نماز میں تھا لیکن دل و دماغ اس کی لذت و طمانیت سے محروم رہے بلکہ غم دوراں کی گردش میں محو ہے تو یہ نماز پڑھی ضرور گئی مگر قائم نہ ہو سکی۔

عشق تیرا اگر نہ ہو میری نماز کا امام

میرا قیام بھی حجاب میرا سجود بھی حجاب (اقبال)

۲- نماز قائم کرنے سے مراد یہ بھی ہے کہ ”إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ“ (العنکبوت: ۱۳۵) کے اعلان کے مطابق وہ اس طرح ادا کی جائے کہ اس سے زندگی میں مطلوبہ تبدیلی اور انقلاب پیا ہو۔ نماز یاد الہی کی وہ اعلیٰ صورت ہے جو انسان کو ہر قسم کے ظلم اور بدی سے روکتی ہے اور خدا کے قرب و فضل کے حصول کا باعث بنتی ہے۔ جیسا کہ صحابہ کرام رضی اللہ عنہم کی نسبت ارشاد فرمایا۔
 ”تَرَاهُمْ رُكْعًا سُجَّدًا يَتَغَوَّنَ فَضْلًا مِّنَ اللَّهِ وَرِضْوَانًا“ (آپ انہیں دیکھتے ہیں کہ وہ رکوع و سجود یعنی نماز کی حالت میں رہتے ہیں اور اس کے باعث ہمہ وقت خدا کے فضل اور رضا کے متلاشی ہوتے ہیں) اسی طرح ارشاد فرمایا گیا ہے
 ”وَاسْجُدْ وَاقْتَرِبْ“ (سجدہ کر اور اللہ کے قریب ہو جا۔)

نوٹ: قارئین کرام اس آیت کو پڑھ کر سجدہ ضرور کریں۔

گویا نماز قرب الہی کے حصول کی ضمانت مہیا کرتی ہے لہذا نماز قائم کرنے کا معنی یہ رہا کہ اس کا اہتمام اس انداز سے کیا جائے کہ اس کے فوائد و ثمرات اور اثرات و برکات زندگی میں مترتب ہو کر رہیں اور جو عملی انقلاب نماز کے ذریعے برپا ہونا ضروری ہے اس کا مشاہدہ کیا جاسکے۔ ایسا نہ ہو کہ نماز بھی پڑھی جائے اور ہر قسم کی خیانت، کذب، منافقت، ظلم، استحصال اور حرام خوری بھی جاری رہے۔ نماز کا قائم ہونا یہ ہے کہ زندگی میں نماز کو اس طرح جگہ ملے کہ بدی اور ظلم کے لیے کوئی جگہ نہ رہے۔

۳- نماز قائم کرنے کا تیسرا مفہوم یہ ہے کہ اسے جماعتی سطح پر ایک نظام کے طور پر پیا کیا جائے۔ جیسے اس آیت کریمہ سے استفادہ ہے۔ ”الَّذِينَ إِن مَّكَّنَاهُمْ فِي الْأَرْضِ أَقَامُوا الصَّلَاةَ“ (اہل حق وہ لوگ ہیں کہ اگر انہیں ہم زمین میں حکومت دیں تو وہ نماز کا نظام پیا کریں گے۔) (الحج: ۴۱)

گویا محض انفرادی طور پر نماز کے پڑھے جانے سے اس کا حق ادا نہیں ہو سکتا۔ اس کے لیے ”وَارْكَعُوا مَعَ الرَّاكِعِينَ“ (اور رکوع کرنے والوں کے ساتھ رکوع کرو) کے تحت مختلف اجتماعی سطحوں پر جماعت کا انتظام ہونا چاہئے۔ لوگ مل جل کر باجماعت نماز

ادا کریں تاکہ ان میں باہمی ربط و تعلق، نظم و نسق اور وحدت و یک جہتی کی فضا ہموار ہو۔ وہ ایک دوسرے کے دکھ سکھ کے شریک ہوں، چھوٹے بڑے کا فرق مٹے، معاشرتی مساوات کی بنیاد فراہم ہو اور اس پورے نظام وحدت و مساوات کی بنیاد خدا کے گھر سے ہی رکھی جائے۔ جس طرح انفرادی نماز کے کچھ حقوق و شرائط تھے۔ اس طرح نماز باجماعت کے بھی حقوق و شرائط ہیں۔ ہر سطح پر نماز کا قائم کرنا ان بنیادی تقاضوں کی تکمیل چاہتا ہے۔ اگر باجماعت نماز میں نمازیوں کے جسم باہم ملے رہے۔ لیکن ان کے دل ایک دوسرے سے دور رہے تو یہ نماز پڑھی تو گئی لیکن قائم نہ ہو سکی۔ آج ضرورت اس امر کی ہے کہ نماز کو انفرادی اور اجتماعی زندگی میں صحیح طریقے سے قائم کیا جائے تاکہ معاشرہ اس کے بابرکت نتائج سے بہرہ یاب ہو سکے۔ قرآن ریاکاری کی نمازیں پڑھنے والے ان لوگوں کو جو نماز کی روح اور اس کے حقوق کو نظر انداز کئے ہوئے ہیں، نمازی تو کہتا ہے مگر ان کے لیے سورہ الماعون میں سخت عذاب کی وعید بھی دیتا ہے۔ لیکن کسی جگہ ان کو نماز قائم کرنے والے نہیں کہتا محض نماز کے پڑھنے اور اس کے قائم کرنے میں یہی بنیادی فرق ہے کیونکہ دین مصطفوی ﷺ فقط رسمی دین نہیں بلکہ عملی دین ہے۔

(تفسیر منہاج القرآن: سورہ البقرہ)



فصل ثانی

مسائل و استفسارات نماز

اہمیت نماز

جز اول

سوال ۱: اسلام کی بنیاد کتنی چیزوں پر ہے؟

جواب: پانچ چیزوں پر: (۱) توحید و رسالت کا زبان سے اقرار اور دل سے تصدیق کرنا۔
(۲) نماز پنجگانہ پڑھنا۔ (۳) ماہ رمضان کے روزے رکھنا۔ (۴) بیت اللہ کا حج کرنا۔ (۵) زکوٰۃ ادا کرنا۔

سوال ۲: نماز کب فرض ہوئی؟

جواب: شب معراج کے موقع پر (رجب ۱۱ نبوی)

سوال ۳: نماز قائم کرنے کے متعلق قرآن حکیم کی کوئی آیت بتائیں؟

جواب: (۱) وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاٰكِعِيْنَ

(اور نماز قائم کرو اور زکوٰۃ ادا کرو اور رکوع کرنے والوں کے ساتھ رکوع ادا کرو)

(۲) قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ (اے میرے رسول! میرے وہ بندے

جو مجھ پر ایمان لائے ہیں ان سے کہہ دیجئے کہ وہ نماز قائم کریں۔)

سوال ۴: قرآن مجید میں نماز سے متعلق احکامات کتنے مقامات پر آئے ہیں؟

(۱) پانچ سو (۲) چھ سو (۳) سات سو

جواب: سات سو مقامات پر

سوال ۵: قیامت کے دن سب سے پہلے کس کے متعلق سوال کیا جائے گا؟

(۱) روزے کے متعلق (۲) نماز کے متعلق (۳) توحید کے متعلق

جواب: نماز کے متعلق

سوال ۶: نماز انسان کو بے حیائی اور برائی سے بچاتی ہے۔ اس سے متعلق قرآنی ارشاد بیان کریں؟

جواب: إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ .

سوال ۷: نماز کو حضور اکرم ﷺ نے دین کی (۱) بنیاد (۲) ستون (۳) چھت میں سے کیا کہا ہے۔ حدیث بھی بتائیں؟

جواب: نماز دین کا ستون ہے۔ (الصَّلَاةُ عِمَادُ الدِّينِ)

سوال ۸: کس صحابی نے یہ کہا تھا کہ جو شخص نماز اور زکوٰۃ میں فرق کرے گا میں اس سے جنگ کروں گا (۱) حضرت ابو بکر رضی اللہ عنہ (۲) حضرت عمر رضی اللہ عنہ (۳) حضرت علی رضی اللہ عنہ

جواب: حضرت ابو بکر صدیق رضی اللہ عنہ نے اپنے دورِ خلافت میں۔

سوال ۹: حَافِظُوا عَلَي الصَّلَاةِ وَالصَّلَاةِ الْوَسْطَىٰ میں کس نماز کا ذکر ہے؟
جواب: نماز عصر۔

سوال ۱۰: لَا صَلَاةَ إِلَّا بِحُضُورِ الْقَلْبِ (حضور قلب کے بغیر نماز نہیں)۔ اس حدیث کے مفہوم سے متعلق علامہ اقبال نے ایک شعر کہا تھا۔ بتائیں؟

جواب: جو میں سر بسجده ہوا کبھی تو زمین سے آنے لگی صدا
تیرا دل تو ہے صنم آشنا تجھے کیا ملے گا نماز میں

جز دوم

سوال ۱۱: تارک نماز کے لیے حضرت امام اعظم رضی اللہ عنہ کی طرف سے کیا سزا مقرر ہے؟

جواب: جس دوام

سوال ۱۲: جماعت کے ساتھ پڑھی گئی نماز اکیلے نماز پڑھنے سے کتنے درجہ افضل ہوتی ہے؟

جواب: ستائیس درجہ

سوال ۱۳: جماعت کے ساتھ نماز ادا کرنے کی شرعی حیثیت کیا ہے؟

جواب: نماز باجماعت سنت مؤکدہ ہے۔

سوال ۱۴: مباح کسے کہتے ہیں؟

جواب: مباح اس کام کو کہتے ہیں جس کے کرنے میں ثواب نہ ہو اور نہ کرنے میں گناہ نہ ہو۔ یعنی جس کا کرنا یا نہ کرنا برابر ہو۔

سوال ۱۵: مکروہ اوقات کونسے ہیں جن میں کسی قسم کی نماز نہیں ہوتی؟

جواب: تین ہیں (۱) طلوع آفتاب (۲) زوال آفتاب (۳) غروب آفتاب

سوال ۱۶: شفق کسے کہتے ہیں؟

جواب: آفتاب غروب ہونے کے بعد مغرب کی طرف آسمان پر جو سرخی رہتی ہے اسے شفق کہتے ہیں۔

سوال ۱۷: فرض عین اور فرض کفایہ میں کیا فرق ہے؟

جواب: فرض عین اس فرض کو کہتے ہیں جس کا ادا کرنا ہر شخص پر ضروری ہو اور بلا عذر چھوڑنے والا فاسق اور گنہگار ہوگا۔ فرض کفایہ اس فرض کو کہتے ہیں جو چند آدمیوں کے ادا کر لینے سے سب کے ذمہ سے اتر جاتا ہے۔

سوال ۱۸: ہر نماز اپنے مقررہ وقت پر فرض ہے۔ قرآن میں اس سے متعلق ارشاد گرامی بتائیں؟

جواب: إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا

(بیشک نماز مومنوں پر مقررہ وقت پر فرض کی گئی ہے۔)

سوال ۱۹: اگر نماز فجر کی جماعت کھڑی ہو جائے تو کیا آپ پہلے دو رکعات سنت ادا کریں گے یا جماعت کے ساتھ شریک ہوں گے؟

جواب: اگر تو سنت ادا کرنے کے بعد جماعت کے ساتھ شریک ہوا جاسکتا ہو تو سنتیں ادا کرنے کے بعد جماعت میں شامل ہو۔ ورنہ جماعت کے ساتھ شریک ہو جائیں اور سنت کی قضا طلوع آفتاب کے بعد کریں۔

سوال ۲۰: ظہر اور عصر دونوں نمازوں میں فرضوں سے پہلے چار سنتیں ہوتی ہیں اگر ظہر کی جماعت کھڑی ہو جائے تو چار سنت جماعت کے بعد ادا کریں گے لیکن اگر عصر کی

جماعت کھڑی ہو جائے تو سنت پہلے پڑھیں گے یا بعد میں؟
 جواب: جماعت کے کھڑا ہونے کی صورت میں نہ ہی سنت پہلے پڑھی جائے گی اور نہ ہی
 بعد میں (سنتیں چھوڑ دی جائیں گی)

جز سوم

سوال ۲۱: چار رکعت سنت مؤکدہ کے پہلے قعدہ میں صرف التحیات ”عَبْدُہُ وَرَسُوْلُہُ“
 تک پڑھا جاتا ہے اگر بھول کر درود پاک پڑھ لیا تو نماز ہوگی یا نہیں؟
 جواب: سجدہ سہوا داکیا جائے گا۔

سوال ۲۲: چار رکعت سنت غیر مؤکدہ میں پہلے قعدہ میں التحیات کے بعد درود پاک اور دعا
 بھی پڑھی جاتی ہے اس کی تیسری رکعت میں سورہ فاتحہ سے پہلے ثناء اور تعوذ
 پڑھیں گے یا نہیں؟

جواب: ثناء مَنْ لَمْ يَتْلُهَا ورتعوذ پڑھیں گے۔

سوال ۲۳: نماز وتر واجب ہے یا فرض؟

جواب: واجب ہے لیکن اس کے پڑھنے کی تاکید فرض نمازوں کے برابر ہے۔ اگر چھوٹ
 جائے تو قضاء پڑھنا واجب ہے۔

سوال ۲۴: جب بچہ سات سال کا ہو تو اسے پیار سے نماز پڑھنا سکھایا جائے اور جب کتنی
 عمر کا ہو تو اسے مار کر بھی نماز پڑھانا چاہئے؟

(۱) آٹھ سال (۲) دس سال (۳) بارہ سال

جواب: دس سال

سوال ۲۵: جو شخص نماز نہ پڑھے وہ کیسا ہے؟

جواب: اس کا نام دوزخ کے دروازے پر لکھ دیا جاتا ہے۔ جو شخص جان بوجھ کر نماز چھوڑتا
 ہے وہ کفر کرتا ہے۔

سوال ۲۶: روز محشر کہ جا نگد از بود اولیس پرشش نماز بود۔

یہ شعر ایک حدیث پاک کا مفہوم ادا کرتا ہے۔ اس حدیث پاک کو بیان کریں۔

جواب: اول ما یحاسب به العبد یوم القیامة من عملہ صلواتہ (قیامت کے

دن بندہ سے سب سے پہلے نماز کے متعلق حساب ہوگا)

سوال ۲۷: نماز جنت کی کنجی ہے۔ اس حدیث پاک کو بیان کریں؟

جواب: الصلوة مفتاح الجنة .

سوال ۲۸: نماز کے واجب ہونے کی شرطیں کونسی ہیں؟

جواب: چار ہیں:

(۱) اسلام (۲) بلوغ یعنی بالغ ہونا (۳) عقل کا صحیح ہونا (۴) وقت کا پایا جانا۔

سوال ۲۹: نماز پڑھنے کے لیے کچھ چیزیں نماز سے پہلے ضروری ہوتی ہیں انہیں کیا کہتے

ہیں؟ (۱) فرض (۲) شرط (۳) واجب

جواب: شرط

سوال ۳۰: سب سے پہلے فجر کی نماز حضرت آدم علیہ السلام نے پڑھی بتائیں عشاء کی نماز

سب سے پہلے کس نے پڑھی؟

جواب: حضرت محمد مصطفیٰ ﷺ نے۔

جز چہارم

سوال ۳۱: نماز پڑھتے وقت سر ڈھانپنا چاہئے لیکن ایک صورت ایسی ہے کہ ننگے سر نماز

پڑھنا واجب ہے وہ صورت بتائیں؟

جواب: حالت احرام میں

سوال ۳۲: قعدۂ اخیرہ کے علاوہ نماز میں کب درود شریف پڑھنا مستحب ہے؟

جواب: دعائے قنوت کے بعد درود پاک پڑھنا مستحب ہے۔

سوال ۳۳: قعدہ اخیرہ کے علاوہ درود پاک پڑھنا سنت ہے؟

جواب: نماز جنازہ میں دوسری تکبیر کے بعد درود پاک پڑھنا سنت ہے۔

سوال ۳۴: نماز باجماعت کا حکم کس قرآنی آیت میں آیا ہے؟

جواب: وَارْكَعُوا مَعَ الرَّاكِعِينَ۔ (رکوع کرو رکوع کرنے والوں کے ساتھ)

سوال ۳۵: دین کا ستون نماز ہے اور نماز کا ستون کیا ہے؟

جواب: نماز کا ستون خشوع و خضوع ہے۔

سوال ۳۶: رَبِّ اجْعَلْنِي مُقِيمَ الصَّلَاةِ میں کس نبی نے اقامت صلوة کی دعا کی ہے؟

جواب: حضرت ابراہیم علیہ السلام نے۔

سوال ۳۷: حضور ﷺ نے فرمایا کہ قیامت کے دن بے نمازی۔

(۱) کتا (۲) خنزیر (۳) بھیڑیا میں سے کس کی صورت میں اٹھایا جائے گا؟

جواب: خنزیر کی صورت میں۔

سوال ۳۸: قرآن حکیم میں ۷۰۰ مقامات پر نماز کا ذکر ہے ان میں کتنے مقامات پر صریح

حکم وارد ہوا ہے؟

جواب: اسی (۸۰) مقامات پر

سوال ۳۹: وہ دن صورت ہے جس میں ظہر کی دو رکعت سنت کو ظہر کی چار رکعت سنت سے

پہلے پڑھنا افضل ہے؟

جواب: جب ظہر کی چار رکعت سنت کو فرض سے پہلے نہ پڑھ سکا ہو تو اس صورت میں ظہر کی

دو رکعت سنت کو چار رکعت سے پہلے پڑھنا افضل ہے۔

سوال ۴۰: نماز کی جماعت میں پہلی صف افضل ہوتی ہے لیکن ایک نماز میں پچھلی صف

افضل ہوتی ہے وہ کونسی نماز ہے؟

جواب: نماز جنازہ میں۔

جز پنجم

- سوال ۴۱: کس حالت میں نمازی کے سامنے سے گزرنا جائز ہے؟
 جواب: کعبہ شریف کا طواف کرنے کی حالت میں نمازی کے سامنے سے گزرنا جائز ہے۔
 سوال ۴۲: کچھ صورتیں ایسی بھی ہیں جن کے لیے نماز پڑھنے والے پر نماز توڑنا لازم ہوتا ہے۔ اگر نہ توڑے گا تو گنہگار ہوگا۔ کوئی سی دو صورتیں بتائیں؟
 جواب: (۱) کوئی ڈوب رہا ہو یا آگ میں جل رہا ہو (۲) کوئی اندھا راہ گیر کنویں میں گر رہا ہو۔
 سوال ۴۳: ایک صورت ایسی ہے جس میں نماز کے قریب بھی جانے سے منع کیا گیا ہے۔ وہ کیا ہے؟

جواب: حالت نشہ میں۔ ارشاد ربانی ہے:

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى

(حالت سکر (نشہ) میں نماز کے قریب نہ جاؤ)

- سوال ۴۴: حضرت محمد ﷺ کی شریعت کے علاوہ اور کسی نبی کی شریعت میں نماز فرض رہی؟

جواب: ہر نبی کی شریعت میں نماز فرض رہی ہے۔

سوال ۴۵: حضور ﷺ نے نماز کا چور کسے کہا ہے؟

جواب: جو نماز کے ارکان صحیح طور پر ادا نہیں کرتا۔

سوال ۴۶: حضرت یونس علیہ السلام کو مچھلی کے پیٹ سے کس عبادت کے ذریعے رہائی ملی

(۱) نماز (۲) روزہ (۳) تلاوت

جواب: نماز کی صورت میں تسبیح۔

سوال ۴۷: قرآن مجید میں سات سو مقامات پر اقامت صلوٰۃ کا ذکر ہے۔ کوئی سے دو مقام بتائیں؟

جواب: (۱) قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ (۲) أَقِمِ الصَّلَاةَ لِذِكْرِي

سوال ۴۸: بندے کو اپنے رب سے سب سے زیادہ قرب کس عبادت کے ذریعے نصیب

ہوتا ہے؟ (۱) روزہ (۲) نماز (۳) حج (۴) زکوٰۃ

جواب: نماز کے ذریعے

سوال ۴۹: نماز پنجگانہ فرض ہے۔ کوئی ایسی نماز بتائیں جو واجب ہو؟

جواب: نماز وتر واجب ہے۔

سوال ۵۰: شب معراج کو شروع میں کتنی نمازیں فرض ہوئیں جو بعد ازاں حضرت موسیٰ

علیہ السلام کے کہنے پر بارگاہ الوہیت سے کم کرائی گئیں (۱) ۳۰ (۲) ۴۰ (۳) ۵۰

جواب: شروع میں پچاس نمازیں فرض ہوئیں۔ پھر حضرت موسیٰ علیہ السلام کے کہنے پر

نو چکر لگے جس سے پانچ نمازیں رہ گئیں۔



شرائط نماز

جز اول

سوال ۱: شرائط نماز کونسی ہیں؟

جواب: پانچ ہیں۔ (۱) طہارت (جسم، لباس اور جگہ کی پاکی) (۲) ستر (۳) استقبال قبلہ (۴) وقت نماز (۵) نیت

سوال ۲: شرط کسے کہتے ہیں؟

جواب: شرط کا لفظی معنی ہے علامت۔ اصطلاح میں شرط اس چیز کو کہتے ہیں جو کسی دوسری چیز سے متعلق ہو اور اس چیز کی صحت کا دار و مدار اس دوسری چیز پر ہو۔ جیسے نماز کے لیے نیت شرط ہے۔

سوال ۳: طہارت میں تین چیزوں کی پاکی شامل ہے۔ جسم اور لباس کی پاکی، تیسری چیز آپ بتائیں؟

جواب: جگہ کی پاکی

سوال ۴: نیت سے کیا مراد ہے۔ نیت دل میں کی جائے گی یا زبان سے؟

جواب: نیت دل کے ارادہ کو کہتے ہیں۔ لیکن زبان سے سنت ہے۔

سوال ۵: حضور ﷺ کا فرمان ہے۔ دو ساعتیں ایسی ہیں جن میں دعا کرنے والے کی دعا

رد نہیں ہوتی۔ ایک جہاد کی صف بندی کے وقت۔ دوسری چیز کیا ہے؟ (اس کا

تعلق نماز سے ہے)

جواب: اقامت نماز کے وقت

سوال ۶: وضو کے چار فرائض ہیں۔ (۱) دونوں ہاتھ دھونا (۲) دونوں پاؤں دھونا۔ باقی

دونوں فرائض آپ بتائیں؟

جواب: چوتھائی سر کا مسح کرنا اور چہرہ دھونا۔

سوال ۷: حضرت امام اعظم رضی اللہ عنہ کے نزدیک وضو کی سنتیں ہیں؟

(۱) چودہ (۲) بیس (۳) پچیس

جواب: چودہ سنتیں ہیں۔

سوال ۸: وضو کرتے وقت مسواک کرنا کیسا ہے؟ (۱) فرض (۲) سنت (۳) واجب

جواب: سنت ہے۔

سوال ۹: مسواک کر کے پڑھی گئی نماز بغیر مسواک سے پڑھی گئی نماز سے ثواب میں کتنے

درجہ زائد ہے؟

جواب: ۷۰ درجہ۔ یعنی ستر نمازوں سے افضل ہے۔

سوال ۱۰: بے وضو شخص قرآن پڑھ سکتا ہے یا نہیں؟

جواب: بے وضو شخص قرآن پڑھ سکتا ہے لیکن ہاتھ نہیں لگا سکتا۔

جز دوم

سوال ۱۱: اگر نماز کے اندر قہقہہ سے ہنسا جائے تو بتائیں نماز ٹوٹے گی یا وضو؟

جواب: دونوں ٹوٹ جائیں گے۔

سوال ۱۲: ناخنوں پر نیل پالش لگانے سے وضو مکمل ہوتا ہے یا نہیں؟

جواب: نہیں۔ کیونکہ نیل پالش سے ناخن کے اوپر ایک تہہ جم جاتی ہے جو نیچے پانی کو پہنچنے

نہیں دیتی۔

سوال ۱۳: نماز میں مسکرانے سے وضو ٹوٹتا ہے یا نہیں؟

جواب: وضو تو نہیں ٹوٹتا البتہ نماز ٹوٹ جاتی ہے۔

سوال ۱۴: نہاتے وقت وضو کر لینے سے کیا نئے وضو کی ضرورت ہوتی ہے؟

جواب: نہیں۔

سوال ۱۵: بعض لوگ غسل کرتے وقت اپنے آپ کو پاک کرنے کے لیے کلمہ کا ورد کرتے ہیں۔ بتائیں کیا اس کی ضرورت ہوتی ہے؟
جواب: نہیں۔

سوال ۱۶: ترتیب سے وضو کرنا کیسا ہے؟ (۱) فرض (۲) سنت مؤکدہ (۳) مستحب
جواب: امام اعظم رضی اللہ عنہ کے نزدیک وضو میں ترتیب سنت مؤکدہ ہے۔ جبکہ صاحب قدوری کے نزدیک مستحب ہے۔

سوال ۱۷: وہ کون سا مسلمان ہے کہ چاہے جس طرح بھی سوئے نیند سے اس کا وضو نہیں ٹوٹتا؟

جواب: نبی۔ کیونکہ انبیاء کا سونا ناقض وضو نہیں کیونکہ ان کی آنکھیں سوتی ہیں دل جاگتے ہیں۔

سوال ۱۸: کن صورتوں میں وضو کرنا فرض ہے؟
جواب: مُخَدَّث (بے وضو) شخص کو ہر قسم کی نماز سجدہ تلاوت اور قرآن مجید کو چھونے کے لیے وضو کرنا فرض ہے۔

سوال ۱۹: کعبہ شریف کا طواف کرنے کے لیے وضو کرنا واجب ہے یا سنت؟
جواب: واجب ہے۔

سوال ۲۰: خون یا پیپ نکل کر بننے سے وضو ٹوٹ جاتا ہے لیکن ایک صورت ایسی بھی ہے کہ اس سے وضو نہیں ٹوٹتا ہے۔ وہ صورت بتائیں؟
جواب: خون یا پیپ نکل کر آنکھ یا کان میں بھی نگران سے باہر نہیں آئی تو وضو نہیں ٹوٹتا۔

جز دوم

سوال ۲۱: غسل کے تین فرض ہیں۔ (۱) حلق تک منہ میں پانی ڈال کر کلی کرنا (۲) ...
میں پانی ڈالنا (۳) سارے جسم پر ایک مرتبہ بانی ڈالنا۔ تینوں کو نسا غسل ہے جس میں صرف ایک ہی فرض ہے؟

جواب: وہ غسل میت کا ہے۔ اس میں پورے بدن پر پانی بہانا ہی ایک فرض ہے۔

سوال ۲۲: دنیا کے تمام پانیوں میں سے کون سا پانی افضل ہے؟

جواب: وہ پانی جو سرکار اقدس ﷺ کی مبارک انگلیوں سے نکلا وہ تمام پانیوں سے افضل ہے۔

سوال ۲۳: وہ کونسا پانی ہے جو پاک ہے مگر اس سے وضو جائز نہیں؟

جواب: ”ماء مستعمل“ پاک ہے مگر اس سے وضو کرنا جائز نہیں۔ (استعمال شدہ پانی کو ماء مستعمل کہتے ہیں)

سوال ۲۴: ”طہارت صغریٰ“ اور ”طہارت کبریٰ“ سے کیا مراد ہے؟

جواب: ”طہارت صغریٰ“ سے مراد وضو اور ”طہارت کبریٰ“ سے مراد غسل ہے۔

سوال ۲۵: ”حدث اصغر“ اور ”حدث اکبر“ سے کیا مراد ہے؟

جواب: جن چیزوں سے وضو لازم آتا ہے انہیں حدث اصغر اور جن چیزوں سے غسل لازم آتا ہے۔ انہیں حدث اکبر کہتے ہیں۔

سوال ۲۶: زخمی عضو کو وضو میں کیسے دھوتے ہیں؟

جواب: زخمی عضو پر پٹی یا دوائی کے اوپر صاف گیلے ہاتھوں سے مسح کر لیا جائے۔ وضو ہو جائے گا۔

سوال ۲۷: وضو کرتے وقت اعضاء کا تین مرتبہ دھونا کیسا ہے؟

(۱) فرض (۲) سنت (۳) مستحب

جواب: سنت ہے۔

سوال ۲۸: تیمم کے فرائض کونسے ہیں؟

جواب: تین ہیں۔ (۱) نیت کرنا (۲) سارے منہ پر ہاتھ پھیرنا (۳) دونوں ہاتھوں کا کہنیوں سمیت مسح کرنا۔

سوال ۲۹: کیا ریت سے تیمم کیا جاسکتا ہے؟

جواب: ہاں۔ تیمم ہر اس چیز سے ہو سکتا ہے جو زمین کی جنس سے ہو اور وہ پاک ہو۔

سوال ۳۰: جمعہ کی نماز کے لیے غسل کرنا سنت ہے۔ عیدین کی نمازوں کے لیے غسل واجب ہے یا سنت؟

جواب: سنت ہے۔

سوال ۳۱: اگر نماز کا وقت تھوڑا ہو۔ وضو کرنے سے نماز قضاء ہو سکتی ہو۔ تو کیا ایسی صورت میں تیمم کر کے نماز ادا کی جا سکتی ہے؟

جواب: نہیں۔ اگر وقت نکل جائے تو نماز قضاء کر لے۔ پانی کے ہوتے ہوئے تیمم جائز نہیں۔

سوال ۳۲: دو اوقات ایسے ہیں جن میں نفل نماز جائز نہیں ایک صبح صادق سے طلوع آفتاب تک دوسرا وقت آپ بتائیں؟

جواب: نماز عصر سے غروب آفتاب تک۔

سوال ۳۳: کیا نماز عصر کے بعد نماز جنازہ اور سجدہ تلاوت ادا کیا جا سکتا ہے یا نہیں؟

جواب: کر سکتا ہے۔ صرف نفل نماز مکروہ ہوتی ہے۔

سوال ۳۴: کیا طلوع فجر سے طلوع آفتاب تک فجر کی دو سنتوں اور دو فرضوں کے علاوہ کوئی اور نفل ادا کیا جا سکتا ہے؟

جواب: اس وقت نوافل نہیں پڑھے جا سکتے۔ البتہ قضاء نمازیں سجدہ تلاوت اور نماز جنازہ پڑھ سکتا ہے۔

سوال ۳۵: اذان اور اقامت کی شرعی حیثیت کیا ہے (۱) فرض (۲) سنت (۳) واجب

جواب: سنت مؤکدہ۔ سنت مؤکدہ وہ عمل ہے جس کی حضور ﷺ نے تاکید فرمائی لیکن چھوڑنے کی گنجائش بھی ہو اس کا کرنا ثواب اور نہ کرنا گناہ ہے۔

سوال ۳۶: اقامت میں کب کھڑا ہونا چاہئے۔ اللہ اکبر پر یا حَتَّى عَلَي الْفَلَاحِ پر؟

جواب: حَتَّى عَلَي الْفَلَاحِ پر کھڑا ہونا چاہئے۔

سوال ۳۷: وضو کے بعد کی دعا بتائیں؟

جواب: اَللّٰهُمَّ اجْعَلْنِيْ مِنَ التَّوَابِيْنَ وَاَجْعَلْنِيْ مِنَ الْمُتَطَهِّرِيْنَ

(اے اللہ مجھے توبہ کرنے والوں اور پاک لوگوں میں کر دے)

سوال ۳۸: آنکھ دکھتے وقت آنکھ سے جو پانی بہتا ہے اس کا کیا حکم ہے؟

جواب: ایسا پانی نجس اور ناقض وضوء ہے۔ ایسی حالت میں کرتا وغیرہ سے آنسو نہیں پونچھنا چاہئے۔

سوال ۳۹: اپنی یا پرانی شرم گاہ دیکھنے سے وضوء ٹوٹتا ہے یا نہیں؟

جواب: نہیں ٹوٹتا

سوال ۴۰: ہر نماز اپنے وقت پر ہی ادا ہو سکتی ہے لیکن ایک صورت ایسی ہے جب نماز عصر

کو ظہر ہی کے وقت ادا کرنے کا حکم ہے۔ وہ صورت بتائیں؟

جواب: میدان عرفات میں ”عرفہ“ (۹ ذوالحج) کے دن حاجیوں کو حکم ہے کہ وہ عصر کی نماز ظہر کے وقت ادا کریں۔

جز پنجم

سوال ۴۱: ایک صورت میں مغرب کی نماز مغرب کے وقت ادا کرنا گناہ ہے۔ بتائیں؟

جواب: ”عرفہ“ (۹ ذوالحج) کے دن مزدلفہ میں حاجیوں کو مغرب کی نماز مغرب کے وقت میں پڑھنا گناہ ہے۔

سوال ۴۲: وہ کونسی نمازیں ہیں کہ جماعت سے پڑھی جاتی ہیں مگر ان کے لیے اذان

واقامت نہیں؟

جواب: عیدین اور جنازہ کی نمازیں۔

سوال ۴۳: اگر آپ کسی ایسی جگہ چلے جائیں۔ جہاں آپ پر قبلہ سمت کا شبہ ہو جائے اور

بتانے والا بھی کوئی نہ ہو تو آپ کس رخ پر نماز پڑھیں گے؟

جواب: جس طرف دل جم جائے اور پختہ رائے بن جائے اسی سمت رخ کر کے نماز پڑھی

جائے گی۔

سوال ۴۴: نماز کے لیے قبلہ رخ ہونا شرط ہے۔ لیکن ایک صورت ایسی بھی ہے کہ جس

طرف بھی چاہو متوجہ ہو کر نماز پڑھ لو جائز ہے۔ وہ صورت بتائیں؟
 جواب: اگر کعبہ شریف کے اندر یا اس کی چھت پر نماز پڑھی جائے تو جس طرف بھی چاہو
 متوجہ ہو کر نماز پڑھ لو جائز ہے۔

سوال ۴۵: مغرب کا وقت کب سے کب تک ہوتا ہے؟
 جواب: غروب آفتاب سے غروب شفق تک۔ یہ وقت پاکستان میں تقریباً ایک گھنٹہ ہوتا
 ہے۔

سوال ۴۶: اگر کوئی کھڑا سو جائے، تو وضو نہیں ٹوٹتا لیکن اگر کوئی مردوں کے سجدہ مسنونہ کی
 شکل پر سو گیا تو وضو ٹوٹے گا یا نہیں؟
 جواب: نہیں ٹوٹے گا۔

سوال ۴۷: نماز کے اندر مسکرانے سے وضو یا نماز ٹوٹتی ہے یا نہیں؟
 جواب: اگر نماز میں کوئی مسکرایا یعنی آواز نہیں نکلی تو نہ نماز ٹوٹے گی نہ وضو البتہ اتنی آواز
 سے ہنسنے سے کہ خود اسے سنائی دے نماز ٹوٹ جائے گی وضو نہیں ٹوٹے گا۔
 سوال ۴۸: غسل فرض کی صورت میں اگر نماز فجر کا وقت ختم ہو رہا ہو تو کیا تیمم سے نماز پڑھی
 جاسکتی ہے؟

جواب: نہیں۔ غسل کرے۔ پھر نماز پڑھے گا۔ خواہ قضاء ہو جائے۔

سوال ۴۹: منہ بھر کر قے آنے سے وضو ٹوٹتا ہے یا نہیں؟

جواب: ٹوٹ جاتا ہے۔

سوال ۵۰: اگر کسی نماز کی اذان غلطی سے وقت سے پہلے کہہ دی جائے کیا اسے دھرایا

جائے گا یا اسی پر جماعت کھڑی کی جائے گی؟

جواب: اذان دھرائی جائے گی۔



تیسرا باب

ارکانِ نماز

جزاؤں

سوال ۱: شرائطِ نماز اور ارکانِ نماز میں کیا فرق ہے؟

جواب: شرائطِ نماز سے پہلے پایا جانا ضروری ہوتا ہے یہ نماز سے خارج ہوتی ہیں جیسے وضو نماز کے لیے شرط ہے۔ جبکہ ارکانِ نماز میں داخل ہوتے ہیں جیسے قیام و رکوع وغیرہ۔

سوال ۲: ارکانِ نماز کسے کہتے ہیں؟

جواب: ارکانِ نماز ان چیزوں کو کہتے ہیں جو نماز میں فرض ہیں۔

سوال ۳: نماز کے اندر فرض کتنے ہیں؟ (ارکانِ نماز کونسے ہیں)

جواب: سات ہیں۔ (۱) تکبیر تحریمہ (۲) قیام یعنی کھڑا ہونا (۳) قرأت یعنی قرآن مجید پڑھنا (۴) رکوع کرنا (۵) سجدہ کرنا (۶) قعدہ اخیرہ یعنی نماز کے آخر میں التحيات پڑھنے کی مقدار بیٹھنا (۷) نماز سے خروج

سوال ۴: قیام کس نماز میں اور کس قدر فرض ہے؟

جواب: فرض اور واجب نمازوں میں اتنا کھڑا ہونا فرض ہے۔ جس میں قرأت ہو سکے۔

سوال ۵: نماز میں کتنا قرآن مجید پڑھنا ضروری ہے؟

جواب: کم از کم ایک آیت پڑھنا فرض ہے۔ اور سورۃ فاتحہ پڑھنا واجب ہے۔

سوال ۶: نماز باجماعت کی صورت میں امام کو کس کس نماز میں بلند آواز سے قرآن پڑھنا

چاہئے؟

جواب: نماز فجر نماز مغرب اور عشاء کی پہلی دو رکعتوں اور جمعہ و عیدین کی نمازوں میں

بلند آواز سے قرآن پڑھنا چاہئے۔

سوال ۷: جن نمازوں میں بلند آواز سے قرأت کی جاتی ہے انہیں کیا کہتے ہیں؟
جواب: انہیں جہری نمازیں کہتے ہیں۔ کیونکہ ”جہر“ کے معنی بلند آواز سے پڑھنے کے ہیں۔

سوال ۸: نماز میں سورہ فاتحہ پڑھنا کیسا ہے؟

(۱) فرض (۲) واجب (۳) سنت

جواب: واجب ہے۔

سوال ۹: واجبات نماز کی تعداد کتنی ہے؟ (۱) دس (۲) چودہ (۳) بیس

جواب: چودہ

سوال ۱۰: ”سجدہ سہو“ سے کیا مراد ہے؟

جواب: ”سہو“ کا معنی بھول ہے۔ بھول کی صورت میں جو سجدہ واجب ہوتا ہے اسے سجدہ سہو کہتے ہیں۔ بھول کر کسی واجب کو چھوڑنے یا فرائض و واجبات کی تقدیم یا تاخیر سے تشہد اور سلام کے ساتھ دو سجدے کرنے واجب ہیں۔ انہیں سجدہ سہو کہتے ہیں۔

جز دوم

سوال ۱۱: اگر کسی نماز میں کوئی فرض رہ جائے تو کیا ”سجدہ سہو“ سے نماز ہو جائے گی؟

جواب: نہیں۔ فرض کے رہ جانے سے نماز ادا نہیں ہوتی۔

سوال ۱۲: اگر فرض کی نماز میں سورہ فاتحہ کے ساتھ کوئی سورہ نہ پڑھ سکے تو بتائیں سجدہ سہو

سے نماز ہو جائے گی یا نہیں؟

جواب: سجدہ سہو سے نماز ہو جائے گی۔

سوال ۱۳: اگر نماز فجر کی دو سنتیں قضاء ہو جائیں تو کب ادا کی جائیں گی؟

جواب: طلوع آفتاب کے بعد قضاء کریں گے۔

سوال ۱۴: اگر نماز تراویح سے قبل کسی نے وتر پڑھ لیا تو پھر تراویح کے بعد دوبارہ وتر پڑھنا

ضروری ہیں یا نہیں؟

جواب: ضروری نہیں۔

سوال ۱۵: ایسا شخص جو نماز کی جماعت میں اس وقت شامل ہوتا ہے جب امام نے ایک یا زائد رکعات مکمل کر لی ہوں تو اسے کیا کہتے ہیں؟

جواب: ایسے شخص کو مسبوق کہتے ہیں۔

سوال ۱۶: ہر ایک رکعت میں ایک سجدہ فرض ہے یا دو؟

جواب: دونوں سجدے فرض ہیں۔

سوال ۱۷: اگر بڑھاپے کی وجہ سے کمر اس قدر جھک جائے یا کوئی اتنا کبڑا ہو جائے کہ رکوع کی شکل ہو جائے تو کس طرح رکوع کرے گا؟

جواب: سر سے اشارہ کرے یعنی سر کو جھکا دے اس کا رکوع ہو جائے گا۔

سوال ۱۸: جماعت کے ساتھ نماز پڑھنے والے کو مقتدی کہتے ہیں۔ آپ بتائیں اکیلے پڑھنے والے کو کیا کہتے ہیں؟

جواب: منفرد

سوال ۱۹: حالت سجدہ میں پیشانی اور ناک دونوں زمین پر رکھی جاتی ہیں اگر ان پر زخم ہو تو کیا کیا جائے؟

جواب: سر سے سجدہ کا اشارہ کر لینا ہی کافی ہے۔

سوال ۲۰: اگر آپ جماعت کے ساتھ نماز ادا کر رہے ہیں تو تعوذ اور تسمیہ میں سے کونسی چیز آہستہ پڑھیں گے اور کونسی بلند؟

جواب: دونوں چیزیں آہستہ پڑھیں گے۔

جز سوم

سوال ۲۱: رکوع کرنا فرض ہے یا واجب؟

جواب: فرض ہے۔

سوال ۲۲: نماز کی سنتوں سے کیا مراد ہے؟

جواب: وہ چیزیں جو نماز میں حضور ﷺ سے ثابت ہیں لیکن ان کی تاکید فرض اور واجب کے برابر نہیں۔ انہیں سنت کہتے ہیں۔

سوال ۲۳: نماز میں اگر کسی سنت فعل کو قصداً (جان بوجھ کر) چھوڑ دیا جائے تو بتائیں کیا ہوتا ہے؟ (۱) نماز ٹوٹ جاتی ہے۔ (۲) سجدہ سہو واجب ہو جاتا ہے۔

(۳) چھوڑنے والا ملامت کا مستحق ہے۔

جواب: چھوڑنے والا ملامت کا مستحق ہوتا ہے۔

سوال ۲۴: قعدہ اخیرہ کی کتنی مقدار فرض ہے؟

جواب: التحیات کے آخری الفاظ عَبْدُهُ وَرَسُولُهُ تک پڑھنے کی مقدار بیٹھنا فرض ہے؟

سوال ۲۵: اگر نماز میں کوئی سنت رہ جائے تو بتائیں کیا ہوتا ہے؟ ۱- نماز ٹوٹ جاتی ہے۔

۲- سجدہ سہو واجب ہو جاتا ہے۔ ۳- نہ نماز ٹوٹی ہے نہ سجدہ سہو واجب ہوتا ہے۔

جواب: نہ نماز ٹوٹی ہے نہ سجدہ سہو واجب ہوتا ہے۔

سوال ۲۶: اگر انسان کو جمائی آئے تو بایاں ہاتھ منہ پر رکھتے ہیں اگر نماز کے اندر جمائی آجائے تو کیا کرنا چاہئے؟

جواب: اول اسے روکنا چاہئے اگر نہ رک سکے تو دایاں ہاتھ منہ پر رکھنا چاہئے۔

سوال ۲۷: اگر قعدہ اخیرہ میں درود پاک کے بعد رَبِّ اجْعَلْنِي والی دعایا دنہ ہو تو کونسی دعا پڑھنی چاہئے؟

جواب: اَللّٰهُمَّ رَبَّنَا اِنَّا فِي الدُّنْيَا والی دعا پڑھ لے۔

سوال ۲۸: حالت قیام میں نظر سجدہ کی جگہ پر رکھنا مستحب ہے۔ رکوع کی حالت میں نظر کہاں رکھی جائے گی؟

جواب: رکوع کی حالت میں دونوں قدموں کی پیٹھ پر نظر رکھنی چاہئے۔

سوال ۲۹: تکبیر تحریمہ سے کیا مراد ہے؟

جواب: نماز ادا کرنے کے لیے نیت کرتے وقت دونوں ہاتھ اٹھا کر جو اللہ اکبر کہتے ہیں۔

اسے تکبیر تحریمہ کہتے ہیں۔ اس تکبیر کے کہنے سے وہ تمام باتیں جو نماز کے منافی

ہیں نمازی پر حرام ہو جاتی ہیں۔

سوال ۳۰: تکبیر تحریمہ کہتے ہوئے بغیر قیام کے امام کے ساتھ کوئی رکوع میں مل جائے تو وہ رکعت ہوگی یا بعد میں پڑھنا پڑے گی؟

جواب: قیام فرض ہوتا ہے۔ اگر کوئی تکبیر تحریمہ کہتے ساتھ ہی رکوع میں چلا جائے تو وہ رکعت ادا نہیں ہوگی۔

جز چہارم

سوال ۳۱: دوسری رکعت میں پہلی رکعت سے زیادہ قرأت کرنے کا کیا حکم ہے؟

جواب: دوسری رکعت کی قرأت پہلی سے طویل کرنا مکروہ ہے۔ یاد رہے آیتوں کی تعداد کا اعتبار نہیں بلکہ حروف و کلمات کا اعتبار ہے۔

سوال ۳۲: نماز میں ترتیب کے خلاف قرآن مجید پڑھنا کیسا ہے؟

جواب: خلاف ترتیب قرآن شریف پڑھنا مکروہ تحریمی ہے۔ مثلاً پہلی رکعت میں قُلْ يَا أَيُّهَا الْكَافِرُونَ والی سورہ پڑھی اور دوسری میں اَلَمْ تَرَ كَيْفَ وَا لى سورہ۔

سوال ۳۳: سنت و نفل پڑھتے وقت اگر جماعت شروع ہو جائے تو کیا حکم ہے؟

جواب: نفل شروع کر لیے تو دو رکعت پوری کر کے پھر جماعت کے ساتھ شامل ہو۔ اگر تیسری رکعت پڑھ رہا ہے تو چار رکعات مکمل کرنے کے بعد۔ جماعت میں شامل ہو۔

سوال ۳۴: اگر عصر کے فرض پڑھ لینے کے بعد جماعت شروع ہو جائے تو جماعت کے ساتھ شامل ہوا جاسکتا ہے یا نہیں؟

جواب: کیونکہ باقی نمازوں میں تو نفل کی نیت سے شریک ہو سکتا ہے لیکن عصر کے بعد نفل نہیں ہوتے اس لیے شامل نہیں ہوگا۔

سوال ۳۵: وہ کون سی چار رکعت والی نماز ہے کہ جس کی تیسری رکعت میں ثناء اور تعوذ پڑھنے کا حکم ہے؟

جواب: فرض اور ظہر و جمعہ کی پہلی چار رکعت والی سنتوں کے علاوہ ہر چار رکعت والی نماز کی

تیسری رکعت میں ثناء اور تعوذ پڑھنے کا حکم ہے۔

سوال ۳۶: وہ کونسا نمازی ہے جس کو پنج وقتی نماز میں الحمد شریف پڑھنا منع ہے؟
جواب: مقتدی کو الحمد شریف پڑھنا منع ہے۔

سوال ۳۷: وہ کونسی آیتیں ہیں کہ جن کو بعض نمازوں میں پڑھنا مکروہ ہے؟
جواب: آیات سجدہ، عیدین و جمعہ اور سری نمازوں (جن میں قرأت آہستہ کی جاتی ہے)
امام کو پڑھنا مکروہ ہے۔

سوال ۳۸: فرض کی پہلی رکعت میں اگر سورہ فاتحہ کے بعد قُلْ اَعُوذُ بِرَبِّ النَّاسِ پڑھی تو
دوسری رکعت میں کونسی سورہ پڑھی جائے گی؟

جواب: دوسری رکعت میں بھی قُلْ اَعُوذُ بِرَبِّ النَّاسِ پڑھی جائے گی۔

سوال ۳۹: ایک رکن نماز میں کتنی مرتبہ کھجلائے سے نماز جاتی رہتی ہے؟
جواب: تین مرتبہ کھجلائے سے۔

سوال ۴۰: واجبات میں سے کوئی چھوٹ جائے تو سجدہ سہو لازم ہو جاتا ہے لیکن ایک
واجب ایسا ہے جس کے چھوٹنے سے سجدہ سہو واجب نہیں ہوتا۔ وہ کونسا ہے؟
جواب: قرآن مجید کی سورتوں کے پڑھنے میں ترتیب واجب ہے مگر اس کے چھوٹنے سے سجدہ
سہو نہیں۔ اس لیے کہ وہ واجبات تلاوت میں سے ہے۔ واجبات نماز سے نہیں۔

جز پنجم

سوال ۴۱: امام سے پہلے ارکان نماز ادا کرنے والے کے لیے کیا سزا ہے؟

جواب: حدیث شریف میں ہے جو شخص امام سے پہلے (رکوع و سجدہ میں اپنا سر اٹھاتا اور
جھکاتا ہے اس کی پیشانی کے بال شیطان کے ہاتھ میں ہیں۔ ارکان میں امام کی
اقتداء ہونی چاہئے۔)

سوال ۴۲: کیا رکوع اور سجود میں تین سے زیادہ تسبیحات پڑھی جاسکتی ہیں یا نہیں؟
جواب: پڑھی جاسکتی ہیں۔

سوال ۴۳: نماز باجماعت کے بعد ذکر بالجہر یعنی بلند آواز سے کرنا کیسا ہے؟

(۱) جائز ہے (۲) بدعت ہے (۳) مکروہ ہے

جواب: جائز ہے۔ مسنون ہے۔

سوال ۴۴: ایک شخص کو پیشاب کی بیماری ہے۔ پیشاب کرنے کے بعد محسوس ہوتا ہے کہ

ابھی قطرہ باقی ہے۔ اور کبھی وضو کرنے کے بعد شک گزرتا ہے کہ وضو ٹوٹ گیا

ہے۔ ایسا بار بار ہوتا ہے۔ ایسے شخص کو کیا کرنا چاہئے؟

جواب: ایک دفعہ صحیح طرح وضو کر کے نماز پڑھے۔ نماز ہو جائے گی۔

سوال ۴۵: نماز میں تشهد کے مرحلے میں شہادت کی انگلی اٹھانے کے بارے میں شرعی حکم

کیا ہے؟

جواب: نماز میں ایسا کرنا سنت ہے۔

سوال ۴۶: سجدہ کی حالت میں مرد کا زمین پر کہنیاں بچھانا کیسا ہے؟

(۱) جائز ہے (۲) مکروہ تحریمی ہے

جواب: مکروہ تحریمی ہے۔

سوال ۴۷: اگر کسی کی نماز فجر قضاء ہو جائے اور اسی روز زوال سے پہلے سنت اور فرض ادا

نہ کر سکے تو پھر زوال کے بعد اس کی قضاء کے لیے کیا حکم ہے؟

جواب: زوال کے بعد صرف فرض کی قضاء کرے گا۔

سوال ۴۸: تکبیر تحریمہ کے وقت امام اعظم رضی اللہ عنہ کے نزدیک ہاتھ کہاں تک اٹھائے جائیں؟

جواب: دونوں کانوں تک اٹھائے جائیں۔

سوال ۴۹: اگر نماز کے قیام کے دوران کھڑا کھڑا سو جائے اور سوئے سوئے قرأت کی تو کیا

خیال ہے۔ قرأت ہو جائے گی یا دوبارہ قرأت پڑھنی پڑے گی؟

جواب: دوبارہ قرأت پڑھے گا۔

سوال ۵۰: نماز کس صورت میں ساقط ہو سکتی ہے؟

جواب: جب تک انسان میں ہوش ہو نماز ساقط نہیں ہو سکتی۔

اقسامِ نماز

جزء اول

سوال ۱: نفلی نمازیں کتنی ہیں چند ایک کے نام بتائیں؟

جواب: نفلی نمازیں بہت سی ہیں۔ اوقات ممنوعہ کے علاوہ آدمی جتنے چاہے نوافل پڑھ سکتا ہے۔ چند نفلی نمازیں درج ذیل ہیں۔

(۱) نماز اشراق (۲) نماز تہجد (۳) نماز تسبیح (۴) نماز تحیۃ الوضوء (۵) نماز حاجت وغیرہ

سوال ۲: جمعہ کی نماز فرض عین ہے یا فرض کفایہ؟

جواب: جمعہ کی نماز فرض عین ہے۔ اس کی فرضیت کا ثبوت دلیل قطعی سے ہے لہذا اس کا منکر کافر ہے۔

سوال ۳: نماز جمعہ کی صحت کے لیے چھ شرطیں ہیں؟ (۱) شہر یا مضافات شہر (۲) سلطان و حاکم (۳) وقت ظہر باقی تین شرطیں آپ بتائیں؟

جواب: (۱) خطبہ نماز سے پہلے ہو (۲) اذن عام (۳) جماعت امام کے علاوہ کم از کم تین آدمی ہوں۔

سوال ۴: جمعہ کے دو خطبوں کے درمیان بیٹھنے کی شرعی حیثیت کیا ہے؟

جواب: دونوں خطبوں کے درمیان تین آیتوں کے پڑھنے کے برابر بیٹھنا سنت ہے۔

سوال ۵: جمعہ کے موقع پر کل کتنی سنتیں پڑھی جاتی ہیں؟

جواب: دس سنتیں۔ نماز جمعہ سے پہلے چار فرضوں کے بعد چار اور پھر دو سنتیں پڑھی جاتی ہیں۔ یہ سب سنت مؤکدہ ہیں۔

سوال ۶: عیدین کی نمازوں کی شرعی حیثیت کیا ہے؟ (۱) فرض (۲) واجب (۳) سنت

جواب: واجب

سوال ۷: وہ شخص جس پر نماز جمعہ واجب ہے کیا اس پر عیدین کی نماز بھی واجب ہوگی یا نہیں؟

جواب: جس پر جمعہ واجب ہوتا ہے اس کے لیے نماز عیدین بھی واجب ہوتی ہے۔

سوال ۸: نماز وتر میں دعائے قنوت پڑھنی چاہئے اگر یہ دعایا دنہ ہو تو پھر کیا کیا جائے۔

جواب: کوئی اور دعا مثلاً رَبَّنَا اٰتِنَا فِى الدُّنْيَا حَسَنَةً وَفِى الْاٰخِرَةِ حَسَنَةً وَقِنَا عَذَابَ النَّارِ پڑھ لی جائے۔

سوال ۹: اگر مقتدی نے دعائے قنوت نہ پڑھی ہو اور امام نے رکوع کر دیا تو مقتدی کیا کرے؟
جواب: دعائے قنوت چھوڑ دے اور رکوع میں چلا جائے۔

سوال ۱۰: قعدہ اولیٰ میں تشہد کے بعد اگر درود شریف پڑھ لیا تو کیا حکم ہے؟

جواب: قعدہ اولیٰ میں تشہد کے بعد اگر اتنا پڑھ لیا کہ اَللّٰهُمَّ صَلِّ عَلٰى مُحَمَّدٍ تُوَسَّجِدُ سَبُو وَاجِب ہے کیونکہ تیسری رکعت کے قیام میں دیر ہوگئی۔ اگر اتنی دیر سکوت کر لیا پھر بھی سجدہ سہو واجب ہے۔

جز دوم

سوال ۱۱: اگر خطبہ جمعہ شروع ہو جائے اور آپ سنتیں ادا کر رہے ہوں تو اس وقت سنتیں توڑ کر خطبہ کی سماعت کرنا چاہئے یا سنتیں مکمل کر لینی چاہئے؟

جواب: سنت مکمل کر کے پھر خطبہ کی سماعت ہونا چاہئے۔

سوال ۱۲: وہ کونسی صورت ہے کہ مسافر ایک شہر میں کئی مہینے ٹھہرا مگر اس پر چار رکعت والی نماز کو دو ہی پڑھنا واجب ہوا۔ حالانکہ ۱۵ دن یا زائد کی نیت ہو تو چار رکعت والی نماز دو نہیں پڑھنا ہوتی؟

جواب: اگر مسافر نے ۱۵ دنوں سے کم کی نیت کی۔ اس کا کام نہ ہوا۔ پھر اس نے ۱۵ سے کم دنوں کی نیت کی۔ اس طرح کئی مہینے ٹھہرنے سے بھی نماز قصر واجب نہ ہوئی۔

سوال ۱۳: نماز مغرب کے تین فرض حالت سفر میں کتنے پڑھے جائیں گے؟

(۱) دو رکعت (۲) تین رکعت (۳) چار رکعت

جواب: تین رکعت۔ کیونکہ قصر صرف چار رکعت والی نماز میں ہوتی ہے۔

سوال ۱۴: وہ کونسی چار رکعت والی نماز ہے جسے مسافر کو قصر کرنا منع ہے؟

جواب: چار رکعت سنت ہے جسے مسافر کو قصر کرنا منع ہے۔ موقع ہو تو پوری چار پڑھے

ورنہ سب معاف۔

سوال ۱۵: اگر کسی جگہ ”مسافر“ چار رکعت والے فرضوں میں ”مقیم“ امام کا مقتدی بن گیا تو

وہ کتنی رکعت پڑھے گا؟

جواب: امام کی اقتداء میں پوری نماز پڑھے گا۔

سوال ۱۶: اگر مسافر چار رکعت والی نماز میں امام بن گیا۔ اس کے پیچھے مقتدی مقیم ہیں تو

امام کتنی رکعات پڑھے گا اور مقتدی کتنی رکعات پڑھیں گے؟

جواب: امام دو رکعت پڑھ کر سلام پھیرے گا جبکہ مقتدی بقیہ رکعات مکمل کریں گے۔

سوال ۱۷: اگر مسافر حالت سفر میں چار رکعت والی نماز میں قصر کی بجائے چار ہی ادا کرتے

ہے تو اسے (۱) ثواب ہوگا (۲) گناہ ہوگا (۳) نہ ثواب ہوگا نہ گناہ ہوگا۔

جواب: گناہ ہوگا۔

سوال ۱۸: شرعی مسافر کب بنتا ہے (۱) ۴۰ میل (۲) ۵۴ میل (۳) ۶۰ میل

جواب: ۵۴ میل کے سفر پر جب روانہ ہوتا ہے۔

سوال ۱۹: مسجد میں داخل ہوتے وقت جو نماز پڑھی جاتی ہے اسے کیا کہتے ہیں؟

(۱) تحیۃ الوضوء، (۲) تحیۃ المسجد (۳) نماز مسجد؟

جواب: تحیۃ المسجد۔

سوال ۲۰: جب سورج طلوع ہو جائے اس وقت سے لے کر اس کے بلند ہونے تک دو یا

چار رکعت جو نوافل پڑھے جاتے ہیں۔ انہیں کیا کہتے ہیں؟

جواب: نماز اشراق

جز سوم

سوال ۲۱: صلوٰۃ اللیل کسے کہتے ہیں؟

جواب: رات کو بعد نماز عشاء جو نفل پڑھے جائیں۔ ان کو صلوٰۃ اللیل کہتے ہیں۔

سوال ۲۲: نماز تہجد کا وقت کیا ہے اور اس کی رکعتیں کتنی ہیں؟

جواب: فرض عشاء کے بعد سو جائے اور سونے کے بعد رات میں طلوع فجر سے پہلے جب بھی اٹھے تہجد کا وقت ہے۔ اس کی کم از کم رکعات دو ہیں اور زیادہ سے زیادہ بارہ ہیں۔

سوال ۲۳: اگر کوئی شخص ساری رات نوافل پڑھتا رہتا ہے تو اس کے یہ نوافل تہجد بن سکیں گے یا نہیں؟

جواب: اس کے نوافل تہجد نہیں بن سکیں گے کیونکہ تہجد کے لیے سو کر اٹھنا شرط ہے۔

سوال ۲۴: صلوٰۃ التبیح کا وقت کب سے کب تک ہوتا ہے؟

جواب: یہ ہر غیر مکروہ وقت میں پڑھی جاسکتی ہے۔ بہتر یہ ہے کہ ظہر سے پہلے پڑھے۔

سوال ۲۵: صلوٰۃ التبیح کی ایک رکعت میں تسبیحات کی تعداد کیا بنتی ہے؟

(۱) ساٹھ (۲) پچھتر (۳) اسی

جواب: پچھتر (۷۵)

سوال ۲۶: صلوٰۃ التبیح میں تسبیحات کی ٹوٹل تعداد کتنی بنتی ہے۔

(۱) دو سو (۲) تین سو (۳) چار سو

جواب: تین سو۔

سوال ۲۷: صلوٰۃ الاوابین کب پڑھی جاتی ہے۔

(۱) سورج طلوع ہونے کے بعد (۲) نماز ظہر کے بعد (۳) نماز مغرب کے بعد

جواب: نماز مغرب کے بعد

سوال ۲۸: وہ کونسے لوگ ہیں جن پر نمازوں کی قضا واجب نہیں؟

جواب: (۱) مجنوں کی حالت جنون میں جو نمازیں فوت ہوئیں۔ اچھا ہونے کے بعد قضاء واجب نہیں (۲) ایسا مریض جو اشارے سے بھی نماز نہیں پڑھ سکتا۔ اگر یہ حالت پورے چھ برس تک رہے تو اس مدت میں فوت ہونے والی نمازوں کی قضاء نہیں

سوال ۲۹: حالت سفر میں فوت ہونے والی نماز کی قضاء اگر حالت اقامت میں پڑھی ہو تو بتائیں چار رکعت والی نماز کو چار ہی پڑھا جائے گا یا دو؟

جواب: دو پڑھی جائیں گی۔

سوال ۳۰: آپ بتائیں کہ سجدہ سہو صرف فرض نمازوں میں واجب ہے یا ہر نماز میں؟

جواب: فرض و نوافل دونوں کا ایک ہی حکم ہے۔ جس نماز میں بھی واجب ترک ہوگا سجدہ سہو واجب ہوگا۔

جز چہارم

سوال ۳۱: اگر چار رکعت والی نماز میں قعدہ اولیٰ بھول جائے تو کیا حکم ہے؟

جواب: اگر فرض یا واجب نماز میں قعدہ اولیٰ بھول جائے تو جب تک سیدھا کھڑا نہ ہو لوٹ آئے اور سجدہ سہو نہیں اگر سیدھا کھڑا ہو گیا تو نہ لوٹے اور آخر میں سجدہ سہو کرے۔ اگر نفل کا قعدہ نہ کیا اور بھول کر کھڑا ہو گیا تو جب تک اس رکعت کا سجدہ نہ کیا ہو لوٹ آئے اور سجدہ سہو کرے۔

سوال ۳۲: اگر امام سے سہو ہو تو مقتدی پر بھی سجدہ سہو واجب ہوتا ہے لیکن مقتدی کو سہو ہوا تو بتائیں پھر مقتدی پر سجدہ سہو ضروری ہوگا یا نہیں؟

جواب: سجدہ سہو نہیں ہوگا۔

سوال ۳۳: اگر کسی شخص پر سجدہ سہو واجب ہو اور کرنا بھول گیا تو کیا کرے؟

جواب: اگر سلام پھیرتے ہی سجدہ سہو یاد آ گیا تو سجدہ سہو کرے ورنہ بعد میں نماز کا اعادہ کرنا پڑے گا۔

سوال ۳۴: بتائیں دو سجدے کس کے ہوتے ہیں سجدہ تلاوت کے یا سجدہ سہو کے؟

جواب: سہو کی صورت میں دو سجدے کرنے پڑتے ہیں۔

سوال ۳۵: سجدہ تلاوت کا طریقہ کیا ہے؟

جواب: کھڑا ہو کر اللہ اکبر کہتا ہوا سجدہ میں جائے اور کم سے کم تین بار سُبْحَانَ رَبِّيَ الْأَعْلَى کہے اور اللہ اکبر کہتا ہوا اٹھ جائے۔

سوال ۳۶: مسافر نے چار رکعت والی نماز پوری پڑھ لی تو کیا حکم ہے؟

جواب: اگر قصداً پڑھی تو گنہگار ہوگا اگر سہواً (یعنی بھول کر) پڑھی تو آخر میں سجدہ سہو کرے دو فرض ہو جائیں گے اور باقی دو رکعتیں نفل ہو جائیں گی۔

سوال ۳۷: اگر مقیم شخص مسافر امام کی اقتداء کرے تو چار رکعت والی نماز کیسے پڑھے گا؟

جواب: مسافر امام دو رکعت کے بعد سلام پھیر دے گا۔ جبکہ مقیم مقتدی قعدہ اولیٰ کے بعد کھڑا ہو جائے گا۔ اور بقیہ دو رکعتیں پوری کرے گا۔ ان رکعتوں میں بقدر فاتحہ چپ رہے گا قرأت نہیں کرے گا۔

سوال ۳۸: نماز عید کا وقت کب سے کب تک ہوتا ہے؟

جواب: نماز عید کا وقت ایک نیزہ آفتاب بلند ہونے سے ضحوة کبریٰ یعنی نصف النہار شرعی تک ہے۔ عید الفطر میں دیر کرنا اور عید الاضحیٰ میں جلد پڑھنا مستحب ہے۔

سوال ۳۹: ”تکبیرات تشریق“ سے کیا مراد ہے؟

جواب: نویں ذی الحجہ کی فجر سے تیرہویں کی عصر تک ہر فرض پہنچگانہ کے بعد بلند آواز سے تکبیرات کہتا تکبیرات تشریق کہلاتا ہے۔

سوال ۴۰: تکبیر تشریق کونسی ہے؟

جواب: اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَ لِلَّهِ الْحَمْدُ .

سوال ۴۱: چار رکعات سنت غیر مؤکدہ میں تیسری رکعت میں ثناء اور تعوذ پڑھا جائے گا یا نہیں؟

جواب: سنت غیر مؤکدہ ہو یا نوافل ہوں تیسری رکعت کی صورت میں ثناء بھی پڑھی جائے گی اور تعوذ بھی۔

سوال ۴۲: چار رکعات سنت غیر مؤکدہ کے قعدہ اولیٰ میں عَبْدُهُ وَرَسُولُهُ تک پڑھا جائے

گایا یَوْمَ يَقُومُ الْحِسَابُ تک؟

جواب: یَوْمَ يَقُومُ الْحِسَابُ تک کیونکہ غیر مؤکدہ سنتیں نوافل کی طرح ہوتی ہیں۔

سوال ۴۳: تحیۃ الوضوء سے کیا مراد ہے؟

جواب: وضو کے بعد اعضا خشک ہونے سے پہلے دو رکعت نفل پڑھنا تحیۃ الوضو کہلاتا ہے۔

سوال ۴۴: ماہ رمضان میں بیس تراویح کے ادا کرنے کا عمل کس خلیفہ کے دور میں شروع

ہوا۔ (۱) حضرت ابوبکر رضی اللہ عنہ (۲) حضرت عمر رضی اللہ عنہ (۳) حضرت علی رضی اللہ عنہ

جواب: حضرت عمر رضی اللہ عنہ کے دور میں۔

سوال ۴۵: جمعہ کا خطبہ جماعت سے پہلے ہوتا ہے عیدین کا خطبہ کب ہوتا ہے؟

جواب: عیدین کا خطبہ جماعت کے بعد ہوتا ہے۔

سوال ۴۶: مقتدی امام کے پیچھے سورہ فاتحہ کیوں نہیں پڑھتا؟

جواب: اس لیے کہ جب قرآن پڑھا جائے تو غور سے سننا چاہئے یہ قرآن کا حکم ہے مزید

یہ کے جماعت میں امام کی قرات مقتدی کی قرات ہوتی ہے۔

سوال ۴۷: بتائیے کہ پنجگانہ نمازوں میں سے کس کس نماز میں قصر کی جائے گی یعنی دو

رنت پڑھی جائیں گی؟

جواب: ظہر عصر اور عشاء کے فرضوں میں۔

سوال ۴۸: جس شخص نے عشاء تنہا پڑھی اور تراویح اور وتر کی جماعت میں شریک ہو سکتا

ہے یا نہیں؟

جواب: ہو سکتا ہے۔

سوال ۴۹: مسجد میں دوبارہ جماعت قائم کرنا درست ہے یا نہیں؟

جواب: اگر مسجد کسی شارع عام اسٹیشن یا لاری اڈا پر ہو تو دوسری جماعت درست ہے۔

سوال ۵۰: نماز وتر کے پہلے قعدہ میں التحیات عَبْدُهُ وَرَسُولُهُ تک پڑھ کر کھڑا ہونا

چاہئے یا درود پاک اور دعا بھی پڑھنی چاہئے؟

جواب: صرف عَبْدُهُ وَرَسُولُهُ تک پڑھ کر کھڑا ہو جانا چاہئے۔

پانچواں باب

متفرقات نماز

جز اول

سوال نمبر ۱- وضو اور وضو میں کیا فرق ہے؟

جواب- وضو (واؤ کی پیش کے ساتھ) کا مطلب ہے ”پاکی و طہارت حاصل کرنا“ جبکہ وضو (واؤ کی زبر کے ساتھ) کا معنی ہے ”وہ پانی جس سے وضو کیا جائے“۔

(الہاء الذی يتوضأ بہ)

سوال نمبر ۲- غسل کرتے وقت باتیں کرنا کیسا ہے؟

جواب- مکروہ ہے، کیونکہ انسان اس وقت ننگے جسم سے ہوتا ہے اور ایسی حالت میں کلام کرنا جائز نہیں، اسی طرح غسل کرتے وقت دعا اور ورد بھی نہیں کرنا چاہیے۔

سوال نمبر ۳- اگر کوئی شخص حالت جنابت میں صبح اٹھتا ہے۔ غسل کرنے کی صورت میں نماز قضا ہونے کا امکان ہو تو کیا تیمم کر کے نماز ادا کر سکتا ہے؟

جواب- نہیں، پہلے غسل کرے پھر نماز ادا کرے۔ اگر نماز کا وقت ختم ہو جائے تو قضا کرے۔

سوال نمبر ۴- کون کون سے اشخاص قرآن حکیم کو چھو نہیں سکتے؟

جواب- ۱- جنہی ۲- حیض و نفاس والی عورت

۳- بے وضو شخص ۴- غیر مسلم

قرآن حکیم میں ارشاد ہے لایسہ الا المطہرون (الواقعہ ۵۶: ۹۷) اس آیت

میں مطہرون سے مراد وہ لوگ ہیں جو ہر چھوٹے اور بڑے حدث سے پاک ہوں۔

سوال نمبر ۵۔ بعض لوگ جنازہ کی نماز میں جوتا نہیں اتارتے یہ کیا ہے؟
جواب۔ اگر جوتوں کی طہات کا یقین ہو تو مضائقہ نہیں ورنہ اتار کر پڑھیں بہتر یہ ہے کہ
جوتا اتار کر نماز پڑھی جائے۔

سوال نمبر ۶۔ سنت غسل کونسے ہیں؟

جواب۔ پانچ ہیں: ۱۔ جمعہ کی نماز کے لئے ۲۔ عیدین کی نماز کے لئے
۳۔ احرام عمرہ کیلئے ۴۔ احرام حج کے لئے ۵۔ وقوف عرفات کے لئے
سوال نمبر ۷۔ طلوع، غروب اور زوال کے علاوہ وہ کونسے اوقات ہیں جب نفل نماز جائز
نہیں ہوتی۔

جواب۔ ۱۔ صبح صادق سے طلوع آفتاب تک

۲۔ نماز عصر سے غروب آفتاب تک

۳۔ خطیب کے خطبہ جمعہ کے لیے کھڑا ہوجانے کے بعد

سوال نمبر ۸۔ کس صورت میں نماز فجر کی قضا صرف فرض کی ہوگی اور کس صورت میں سنت
اور فرض دونوں کی ہوگی؟

جواب۔ اگر استواء (یعنی زوال سے قبل) پڑھیں گے تو فرض اور سنت دونوں قضا کریں
گے اور اگر زوال کے بعد قضا کریں گے تو صرف فرض پڑھیں گے۔

سوال نمبر ۹۔ اگر مقتدی ایک ہو تو امام کے ساتھ کیسے کھڑا ہوگا؟

جواب۔ امام کی دائیں جانب کھڑا ہوگا اگر دوسرا مقتدی آجائے تو وہ پہلے مقتدی کو پیچھے
کھینچ لے

سوال نمبر ۱۰۔ ایک بہت بوڑھا شخص جسے ”شیخ فانی“ کہتے ہیں، کیا وہ روزوں کی طرح
اپنی نمازوں کا بھی کفارہ دے سکتا ہے یا نہیں؟

جواب۔ بوڑھا بحالت ہوش و حواس اپنی نمازوں کا کفارہ نہیں دے سکتا۔ خود ہی ادا کرے
خواہ اشارہ ہی سے ادا کرنے پر قادر ہو۔

جز دوم

سوال نمبر ۱۱- سجدہ کی حالت میں سات ہڈیاں زمین پر رکھی جاتی ہیں۔ بتائیں کون کونسی؟
جواب- پیشانی، دونوں ہاتھ، دونوں گھٹنے اور دونوں پاؤں کے کنارے حالت سجدہ میں
پاؤں کی انگلیوں کا زمین سے اٹھانا جائز نہیں۔ نیز انگلیوں کا قبلہ رخ ہونا سنت
ہے۔

سوال ۱۲- ماہ رمضان میں عشاء کے فرض تنہا ادا کرنے والے کیا وتر کی جماعت میں
شریک ہو سکتا ہے یا نہیں؟
جواب- ہو سکتا ہے۔

سوال نمبر ۱۳- نماز تراویح میں قرآن پاک ختم کرنا کیا ہے؟
جواب- ایک مرتبہ پڑھنا سنت، دو مرتبہ فضیلت اور تین مرتبہ پڑھنا افضل ہے۔
سوال نمبر ۱۴- مُدْرِكٌ، مَسْبُوقٌ اور لاحق تینوں مقتدی ہیں ان میں فرق بتائیں۔
جواب- مدرک وہ شخص ہے جس نے اول سے آخر تک پوری نماز امام کے ساتھ ادا کی۔
مسبوق وہ ہے جس کی اقتداء سے پہلے امام سب یا بعض رکعات پڑھ چکا ہو۔
لاحق وہ ہے جس کی بعد اقتداء تحریمہ کل یا بعض رکعات کسی عذر (مثلاً حدث یا سو جانا)
سے فوت ہو جائیں۔

سوال نمبر ۱۵- کیا فرض اور وتر کیلئے ایک امام ضروری ہے یا دو امام بھی پڑھ سکتے ہیں۔
جواب- دو امام بھی پڑھا سکتے ہیں ضروری نہیں کہ جس نے فرض کی امامت کی ہے وہی وتر
کی امامت کرے۔

سوال نمبر ۱۶- کیا نابینا شخص کسی مسجد کا مستقل امام بن سکتا ہے؟
جواب- اگر نابینا شخص صحیح العقیدہ، مسائل شرع سے واقف، نیک اور جسم و لباس کو صاف
ستھرا رکھنے والا ہے تو اس کی امامت بالکل درست ہے۔ مگر وہ نابینا جو نجاست
سے نہ بچتا ہو اس کی امامت درست نہ ہوگی۔ حضور نبی اکرم ﷺ نے دو

ناہینا صحابہ حضرت عبداللہ بن ام مکتوم رضی اللہ عنہ اور حضرت عتبان رضی اللہ عنہ کو خود امام مقرر فرمایا تھا جس سے ناہینا کی امامت کی جواز کا ثبوت ملتا ہے۔

سوال نمبر ۱۷- نماز تراویح کی بیس رکعات کے متعلق بتائیں کہ حضور صلی اللہ علیہ وسلم نے اپنی زندگی میں ادا فرمائی یا خلفاء راشدین نے شروع کی؟

جواب- نبی اکرم صلی اللہ علیہ وسلم نے دو یا تین دن نماز تراویح ادا فرمائی پورا ماہ رمضان بیس تراویح کا عمل حضرت سیدنا عمر رضی اللہ عنہ کے دور خلافت میں شروع ہوا آپ نے 20 تراویح پر صحابہ کرام کو جمع فرمایا۔

سوال نمبر ۱۸ نماز عیدین کا کیا طریقہ ہے؟

جواب دو رکعت واجب نماز عید الفطر یا عید الاضحیٰ کی نیت کرتے ہوئے تکبیر تحریمہ کہہ کر دونوں ہاتھ زیر ناف باندھے۔ ثناء کے بعد امام کے ساتھ تین تکبیریں کہے دو تکبیروں کے بعد ہاتھ چھوڑ دے جبکہ تیسری تکبیر کے بعد ہاتھ باندھ لے۔ دوسری رکعت میں امام فاتحہ اور دیگر کوئی سورہ مبارکہ یا آیات پڑھنے کے بعد تین اضافی تکبیریں کہے گا مقتدی اس کی اتباع کرے گا۔ چوتھی تکبیر کے ساتھ مقتدی رکوع میں چلا جائے گا۔ عیدین کا خطبہ نماز عیدین کے بعد ہوتا ہے۔

سوال نمبر ۱۹- نماز قصر کے متعلق ائمہ فقہ کے اقوال بیان کریں۔

جواب- ۱- احناف کے نزدیک مسافر کے لئے فرض نماز میں قصر واجب ہے۔

۲- مالکیہ کے نزدیک قصر نماز سنت مؤکدہ ہے۔

۳- شوافع کے نزدیک مسافر کے لئے قصر بھی جائز ہے اور مکمل نماز ادا کرنا بھی

عاجز ہے۔

۴- حنابلہ کے نزدیک مسافر قصر کر سکتا ہے لیکن پوری نماز پڑھنا افضل ہے۔

سوال نمبر ۲۰- بتائیے قصر کس میں کی جائے گی فرائض سنت یا نوافل میں؟

جواب- فرائض میں قصر کی جائے گی۔ چار رکعات والی نماز دو کی صورت میں ادا کی جائے

گی جبکہ سنن و نوافل کی دو صورتیں ہیں۔ خوف کی حالت میں سنن و نوافل ادا نہیں

کیے جائیں گے جبکہ حالت امن میں بقیہ پورنی نماز ادا کی جائے گی۔ سنت و نوافل میں قصر نہیں کی جاسکتی۔

جز سوم

سوال نمبر ۲۱۔ نماز قصر کے متعلق قرآن و حدیث سے حوالہ دیں۔

جواب۔ (۱) قرآنی فرمان:

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ

(النساء: ۱۰۱)

”اور جب تم زمین میں سفر کرو تو تم پر کوئی گناہ نہیں کہ تم نماز میں قصر کرو (یعنی چار رکعات فرق کی جگہ پر دو رکعات پڑھو)۔“

(۲) حدیث مصطفیٰ ﷺ، امام مسلم رحمہ اللہ نے حضرت انس رضی اللہ عنہ کی روایت لکھی ہے کہ ”ہم رسول ﷺ کے ہمراہ مدینہ منورہ سے مکہ معظمہ کی طرف سفر پر نکلے تو آپ (چار رکعات فرض کی جگہ) دو دو رکعات پڑھتے تھے۔ یہاں تک کہ ہم مدینہ منورہ واپس آئے۔“

سوال نمبر ۲۲۔ امام کے پیچھے سورہ فاتحہ نہ پڑھنے کی دلیل کیا ہے؟

جواب۔ (۱) قرآن: بد میں ارشاد گرامی ہے۔

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ

(الاعراف: ۷: ۲۹۶)

”اور جب قرآن پڑھا جائے تو غور سے سنو اور خاموش رہو تا کہ تم پر رحم کیا جائے۔“

(۲) سنن ابن ماجہ میں ہے۔

عن جابر قال قال رسول الله صلى الله عليه وسلم من كان له امام فقرأة الامام له قراءة

”جس کا امام ہے تو امام کا پڑھنا اس کا پڑھنا ہے“

سوال نمبر ۲۳- اگر کوئی شخص نماز میں سورہ فاتحہ چھوڑ کر کوئی اور سورہ پڑھتا ہے تو نماز ہوگی یا نہیں؟

جواب- نماز میں مطلق قرآن پاک پڑھنا فرض ہے جبکہ فاتحہ واجب

حدیث پاک میں ہے: لا صلوة لمن لم یقرء بفاتحہ

اگر فاتحہ کے علاوہ قرآن پڑھا تو فرض ادا ہو گیا، واجب رہ گیا۔ اگر غلطی سے ایسا کیا تو سجدہ سہو سے نماز درست ہو جائے گی اور اگر کسی نے جان بوجھ کر فاتحہ چھوڑی تو نماز واجب الاعداء ہوگی۔

سوال نمبر ۲۴- اگر کوئی شخص رکوع میں امام کے ساتھ مل جائے تو اس کی وہ رکعت مکمل ہو جاتی ہے اس کی دلیل کیا ہے۔

جواب- سنن ابی داؤد میں ہے حضرت ابو ہریرہ رضی اللہ عنہ سے روایت ہے حضور ﷺ نے فرمایا:

من ادرك ركعه فقد ادرك الصلوة

”جس نے رکوع پالیا اس نے نماز (رکعت) پالی

سوال نمبر ۲۵- کیا محراب مسجد کا حصہ ہے یا نہیں اور اس میں معتکف جاسکتا ہے یا نہیں۔

جواب- محراب مسجد کا حصہ ہے۔ اگر معتکف اس میں چلا جائے تو کچھ مضائقہ نہیں۔

سوال نمبر ۲۶- کیا حضور ﷺ نے اپنی مسجد میں محراب بنائی تھی یا نہیں۔

جواب- نہیں بلکہ سب سے پہلے حضرت امیر معاویہ رضی اللہ عنہ نے مسجد میں محراب تعمیر کرائی۔

سوال نمبر ۲۷- نماز جنازہ کس شخص کی درست ہے؟

جواب- جو مسلمان پیدا ہونے کے بعد مرے، خواہ وہ بچہ ہو یا بڑا، امیر ہو یا غریب آزاد ہو

یا غلام نیک ہو یا بد۔

سوال نمبر ۲۸- نماز جنازہ میں واجب اور سنت امور کون کون سے ہیں؟

جواب- میت کے لئے دعا کرنا واجب ہے جبکہ ثنا اور درود پاک پڑھنا سنت ہے۔

سوال نمبر ۲۹- اگر کسی کی نماز جنازہ اس کے غسل سے پہلے پڑھ لی تو کیا کیا جائے گا۔

جواب۔ بعد غسل کے دوبارہ پڑھی جائے گی۔

سوال نمبر ۳۰۔ اگر کسی مسلمان کو بغیر غسل اور نماز جنازہ کے دفن کر دیا جائے تو کیا اس کی قبر پر نماز پڑھ سکتے ہیں۔

جواب۔ جب تک اس کی میت کے گلنے سڑنے کا یقین نہ ہو اس کی قبر پر نماز پڑھ سکتے ہیں۔

جز چہارم

سوال نمبر ۳۱۔ میت کو قبر میں اتارتے وقت کیا پڑھنا چاہیے۔

جواب۔ یہ پڑھیں: بسم اللہ و باللہ و علی ملۃ رسول اللہ و صلی اللہ علیہ وسلم
سوال نمبر ۳۲۔ کسی مسلمان بھائی کے پاس تعزیت کے لئے جائیں تو کونسے کلمات کہنے چاہئیں۔

جواب۔ اعظم اللہ اجرک و احسن عزاک و غفر لہیتک

”اللہ تعالیٰ تیرا ثواب زیادہ کرے اور تیرا صبر اچھا کرے اور تیری میت کو بخشے۔“

سوال نمبر ۳۳۔ کیا کوئی غیر محرم شخص کسی عورت کا جنازہ اٹھا سکتا ہے اور اس کا چہرہ دیکھ سکتا ہے۔

جواب۔ غیر محرم شخص عورت کا جنازہ اٹھا سکتا ہے لیکن اس کے چہرہ کو دیکھنا جائز نہیں، جس طرح زندگی میں غیر محرم کا چہرہ دیکھنا جائز ہے اسی طرح مرنے کے بعد بھی۔

سوال نمبر ۳۴۔ کیا زوجین میں سے کوئی دوسرے کی میت کو غسل دے سکتا ہے؟

جواب۔ مرد اپنی بیوی کی میت کو غسل نہیں دے سکتا اور نہ ہی اس کے بدن کو بلا حائل چھو سکتا ہے، مگر بیوی اپنے شوہر کی میت کو غسل دے سکتا ہے۔

سوال نمبر ۳۵۔ کیا دو فرض نمازوں کو ایک اذان اور اقامت سے پڑھا جاسکتا ہے نیز یہ بھی بتائیں کہ کس صورت میں دو فرض نمازوں کو ایک اذان اور دو اقامت سے پڑھنے

کا حکم ہے؟

جواب - (۱) عرفہ کے دن مزدلفہ میں مغرب اور عشا (دو فرض نمازیں) کو ایک ہی اذان اور اقامت سے پڑھنے کا حکم ہے۔

(۲) عرفہ کے دن میدان عرفات میں ظہر اور عصر (دو فرض نمازیں) ایک اذان اور دو اقامت سے پڑھنے کا حکم ہے۔

سوال نمبر ۳۶ - عورت کی نماز مرد کی نماز سے کن امور میں مختلف ہے؟

جواب - (۱) عورت نیت کرتے وقت اپنی چادر سے ہاتھ نکالے بغیر تکبیر تحریمہ کے لیے ہاتھ اٹھائے گی۔

(۲) دائیں ہاتھ کی ہتھیلی بائیں ہاتھ کی پشت یہ رکھے مرد کی طرح انگوٹھے کا حلقہ بنا کر کلانی کونہ پکڑے۔

(۳) رکوع میں اتنی جھکے کہ ہاتھ گھٹنوں تک پہنچ جائیں اور ہاتھوں کی انگلیاں ملی رہیں۔

(۴) سجدہ میں پیٹ، ران، بازو اور بغل سب کو ملائے رکھے اور حالت سجدہ میں کہنیوں کو زمین پر بچھائے۔

(۵) حالت قعدہ میں دونوں پاؤں دائیں طرف نکال کر بائیں سرین پر بیٹھے۔

سوال نمبر ۳۷ - نماز فجر کی چار رکعات ہیں جبکہ نماز عشاء کی سترہ اس فرق کی سائنسی حکمت بیان کریں:

جواب - نماز فجر رات بھر کے آرام و سکون کے بعد ہوتی ہے۔ اس وقت انسان خالی پیٹ ہوتا ہے۔ اس کے اعضاء سست اور مضحل ہوتے ہیں اسے تھوڑی رکعات کا پابند کیا گیا ہے۔ عشاء کی نماز چونکہ سونے کے بعد ہوتی ہے۔ انسان نے رات کا کھانا کھایا ہوتا ہے۔ کھانا کو ہضم کرنے کے لیے جسم کی حرکات کی زیادہ ضروری ہوتی ہے۔ اس لیے فجر کی رکعات تھوڑی اور عشاء کی زیادہ رکھی گئی ہیں۔

سوال ۳۸ - سجدہ کے طبی فوائد کیا کیا ہیں۔

جواب - جب نمازی سجدہ کرتا ہے تو اس کے دماغ کی شریانوں کی طرف خون کی گردش زیادہ ہو جاتی ہے۔ جسم کی کسی بھی پوزیشن میں خون دماغ کی طرف اتنا زیادہ نہیں

جاتا، جتنا حالتِ سجدہ میں دماغ، دماغی اعضاء، آنکھوں اور سر کے دیگر حصوں کی طرف گردشِ خون متوازن ہو جاتی ہے۔ جس سے دماغ اور نگاہ تیز ہو جاتی ہے۔ اس سے انساں سکون اور اطمینان محسوس کرتا ہے۔

سوال نمبر ۳۹- نماز سے قبل مسواک کرنے کی چند حکمتیں بیان کریں؟

جواب- (۱) بندہ مومن نماز کے ذریعے رب تعالیٰ کی حمد بیان کرتا ہے۔ لہذا اس کا منہ

صاف ہونا چاہیے۔ منہ کی اس صفائی کے لیے مسواک کی ضرورت ہوتی ہے۔

(۲) کھانا کھانے کے بعد خوراک کے کچھ ذرات دانتوں میں باقی رہ جاتے ہیں۔ اگر ان

ذرات کے ساتھ نماز پڑھی جائے گی تو نماز کے خشوع و خضوع میں فرق آئے گا۔

نیز یہ ذرات زیادہ دیر تک دانتوں میں رہنے سے مضر صحت بن جاتے ہیں۔

(۳) مسواک کے بغیر منہ کی بوی صحیح طور پر ختم نہیں ہوتی۔ اس سے باقی لوگوں اور نمازیوں کو

کراہت اور نفرت ہوگی۔ مسواک اس کراہت کے سبب کو ختم کرتی ہے۔

سوال نمبر ۴۰- اگر کسی نے مٹھائی کھا کر نماز شروع کی اور نماز میں مٹھاس کا مزہ آتا رہا تو

نماز فاسد ہوگی یا نہیں؟

جواب- اس سے نماز فاسد نہیں ہوگی۔ البتہ اگر تل کے برابر صفائی یا کوئی اور چیز حالت

نماز میں باہر سے منہ میں آگئی اور اس کو چبا کر نگل گیا تو اس سے نماز فاسد ہو

جائے گی۔

جز پنجم

سوال نمبر ۴۱- نماز جنازہ کے کیا کیا رکن ہیں؟

جواب- دو ہیں (۱) چار تکبیریں جو چار رکعتوں کے قائم مقام ہیں (۲) کھڑا ہونا۔ بلا

عذر بیٹھ کر نماز جنازہ پڑھنا درست نہیں۔

سوال نمبر ۴۲- کیا زیارت قبور شرعاً جائز ہے؟

جواب- ہاں نہ صرف جائز ہے بلکہ مسنون ہے۔ ابتدائے اسلام میں لوگ چونکہ نئے نئے

زمانہ جاہلیت سے نکلے تھے۔ لہذا قبروں پر سینہ کو بی بال نوچنا، بین کرنا، منہ اور سر پر طمانچے مارنا، اور ناجائز کلمات زبان سے ادا کرنا جیسے امور کا ارتکاب، کیا جاتا تھا۔ لہذا مردوں عورتوں کو قبروں پر جانے سے منع کر دیا۔ بعد ازاں نگاہ مصطفیٰ اور محبت مصطفیٰ سے اہل ایمان کی تربیت ہو گئی تو حضور نبی اکرم ﷺ نے فرمایا:

نہیتکم عن زیارة القبور فزودوها.

”میں نے تمہیں زیارت قبور سے (پہلے) منع کیا تھا۔ اب ان کی زیارت کیا کرو۔“

حضور نبی اکرم ﷺ خود بھی شہداء کی قبروں پر جایا کرتے تھے۔ لہذا اب زیارت قبور مسنون ہے۔

سوال ۴۳- سجدہ تلاوت کی نیت کیسے کی جاتی ہے اور ادائیگی کیسے؟

جواب- اس طرح کہ میں سجدہ کرتا ہوں اللہ کے واسطے آیت تلاوت کا اللہ اکبر اور اس سجدہ کے اندر وہی تسبیح جو نماز کے سجدوں میں پڑھی جاتی ہے۔ (شبحان ربی الاعلیٰ) تین مرتبہ پڑھے۔

سوال نمبر ۴۴- سجدہ تلاوت کو بعد وجوب دیر سے ادا کرنا کیسا ہے؟

جواب- نماز کے اندر اگر سجدہ واجب ہوا ہے تو تاخیر مکروہ تحریمی ہے۔ اور اگر خارج نماز میں ہے تو تاخیر مکروہ تنزیہی ہے۔

سوال نمبر ۴۵- سجدہ شکر کیا ہے اور اسے کب ادا کیا جائے۔

جواب- صاحبین رحمہما اللہ کے نزدیک عبادت ہے اس پر ثواب ملتا ہے جس وقت کوئی نعمت ظاہر ہو یا مصیبت دور ہو اس وقت مثل سجدہ تلاوت کے سجدہ کرے۔

سوال ۴۶- جمعہ کے دن وہ کونسی ساعت ہے جس میں دعا بہت زیادہ قبول ہوتی ہے؟

جواب- اس ساعت کے متعلق کثیر اقوال ہیں۔ دو اقوال زیادہ مستند ہیں ایک قول کے مطابق جمعہ کے دونوں خطبوں کے درمیان دوسرا قول ہے عصر سے شام تک کا وقت ہے۔

سوال ۴۷- عیدین کی نماز میں چھ زائد تکبیریں ہوتی ہیں۔ اگر ان میں کمی بیشی ہو جائے تو سجدہ سہولاً آئے گا یا نہیں؟

جواب- سجدہ سہولاً کرنا پڑے گا۔

سوال ۴۸- اگر کوئی شخص مسجد سے اذان کے بعد بغیر نماز ادا کیے چلا جائے تو کیسا ہے؟

جواب- مکروہ ہے۔

سوال ۴۹- استخارہ کا معنی ہے خیر اور بھلائی طلب کرنا۔ انسان جب کوئی اہم کام کرنے کا ارادہ کرے۔ اس کے بارے میں اللہ تعالیٰ کی بارگاہ میں سوال کرنا کہ میرے حق میں جو بہتر ہے اسے میرے مقدر میں کر دے۔ اسے استخارہ کہتے ہیں۔

سوال نمبر ۵۰- حضور ﷺ کی امت کے لیے ساری زمین مسجد ہے کیسے؟

جواب- اللہ تعالیٰ نے اپنے حبیب مکرم ﷺ کو جن خصوصیات سے نوازا ہے ان میں ایک یہ ہے کہ ساری زمین آپ کے لیے مسجد بنا دی گئی ہے۔ آپ سے پہلے مسجد کے بغیر نماز ادا کرنا جائز نہ تھا۔ اب امت محمدیہ ہر جگہ نماز ادا کر سکتی ہے سنن ابی داؤد میں حضرت ابو ذر رضی اللہ عنہ سے روایت ہے۔

قال رسول الله صلى الله عليه وسلم جعلت بي الارض طهوراً
ومسجداً

”رسول اللہ ﷺ نے فرمایا میرے لیے ساری زمین کو پاکیزہ اور مسجد بنایا گیا ہے“



فصل ثالث

فقہ و روحانیتِ نماز

(آداب)

نماز اور شرائط طہارت

(آیت طہارت کی روشنی میں)

نماز کی شرائط میں سے طہارت ایک بنیادی شرط ہے۔ اس کے بغیر کوئی شخص نماز میں داخل نہیں ہو سکتا۔ جس طرح نماز جنت کی کنجی ہے۔ اسی طرح طہارت نماز کی کنجی ہے۔ بدن کی طہارت تین طریقوں سے کی جاسکتی ہے۔

(۱) وضو (۲) غسل (۳) تیمم

ان تینوں اقسام طہارت کے متعلق سورہ مائدہ کی درج ذیل آیت کریمہ میں احکام بیان کئے گئے ہیں۔

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الكَعْبَيْنِ وَإِنْ كُنْتُمْ جُنُبًا فَاطَّهَّرُوا، وَإِنْ كُنْتُمْ مَرْضَىٰ أَوْ عَلَىٰ سَفَرٍ
أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً
فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ، مَا يُرِيدُ
اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ
عَلَيْكُمْ لَعَلَّكُمْ تَشْكُرُونَ. (المائدہ: ۶۵)

”اے ایمان والو! جب (تمہارا) نماز کے لیے کھڑے (ہونے کا ارادہ) ہو تو (وضو کے لیے) اپنے چہروں کو اور اپنے ہاتھوں کو کہنیوں سمیت دھولو اور اپنے سروں کا مسح کرو اور اپنے پاؤں (بھی) ٹخنوں سمیت (دھولو)۔ اور اگر تم حالت جنابت میں ہو تو (نہا کر) خوب پاک ہو جاؤ۔ اور اگر تم بیمار ہو یا سفر میں ہو یا تم سے کوئی رفع حاجت سے (فارغ ہو کر) آیا ہو یا تم نے

عورتوں سے قربت (مجامعت) کی ہو پھر تم پانی نہ پاؤ تو (اس صورت میں) پاک مٹی سے تیمم کر لیا کرو۔ پس (تیمم یہ ہے کہ) اس (پاک مٹی) سے اپنے چہروں اور اپنے (پورے) ہاتھوں کا مسح کر لو۔ اللہ تعالیٰ نہیں چاہتا کہ وہ تمہارے اوپر کسی قسم کی سختی کرے۔ لیکن وہ (یہ) چاہتا ہے کہ تمہیں پاک کر دے۔ اور تم پر اپنی نعمت پوری کر دے۔ تاکہ تم شکر گزار بن جاؤ۔“

مذکورہ بالا آیہ کریمہ میں طہارت کی تینوں صورتوں وضو، غسل اور تیمم کا بیان ہوا ہے۔ آیت کے ابتدائی حصہ (يَا أَيُّهَا الَّذِينَ آمَنُوا) سے لے کر (الْكَعْبَيْنِ) تک (وضو کا بیان ہے۔ وَإِنْ كُنْتُمْ جُنُبًا) سے لے کر (فَاطَهَّرُوا) تک غسل کا بیان ہے۔ اور (إِنْ كُنْتُمْ مَرْضَى) سے لے کر (أَيْدِيكُمْ مِنْهُ) تک تیمم کا بیان ہے۔ اس آیت کی روشنی میں ان تینوں اقسام کے فرائض درج ذیل ہیں۔

۱۔ وضو کے فرائض:

وضو کے فرائض درج ذیل ہیں۔

- ۱۔ دونوں ہاتھوں کا کہنیوں سمیت دھونا
- ۲۔ چہرہ کا دھونا
- ۳۔ ایک چوتھائی سر کا مسح کرنا
- ۴۔ دونوں پاؤں ٹخنوں سمیت دھونا

۲۔ غسل کے فرائض

غسل کے تین فرائض ہیں

(۱) کلی کرنا:

اس کی صورت یہ ہونی چاہئے کہ حلق تک (سوائے حالت روزہ) پانی پہنچ جائے۔

(۲) ناک میں پانی چڑھانا:

(اس حد تک کہ پانی ناک کے سخت حصہ تک پہنچ جائے)

(۳) سارے بدن کا دھونا:

اس صورت میں جسم کا کوئی حصہ خشک رہنا چاہئے۔ اگر کوئی ایک بال بھی خشک رہ گیا تو غسل نہیں ہوگا۔

نوٹ: ناخنوں پر نیل پالش لگی ہو تو جب تک اسے اتارنا نہ جائے غسل مکمل نہیں ہوگا۔ کیونکہ اس پالش کی تہہ کے نیچے پانی نہیں پہنچے گا اور ناپاکی دور نہ ہوگی۔

تیمم کے فرائض:

تیمم کے درج ذیل تین فرائض ہیں۔

- ۱- نیت کرنا
- ۲- سارے منہ پر ہاتھ پھیرنا
- ۳- دونوں ہاتھوں کا کہنیوں سمیت مسح کرنا



نماز کے ارکان (قرآن کی روشنی میں)

ارکان نماز سے مراد وہ تمام بنیادی امور ہیں جن کی بجا آوری پر نماز کا کلی طور پر انحصار ہوتا ہے۔ انہیں فرائض صلوٰۃ بھی کہتے ہیں۔ یہ چھ ہیں ان میں سے کوئی ایک رکن اور فرض بھی رہ جائے تو نماز سرے سے ہوتی ہی نہیں۔ یہ درج ذیل ہیں۔

۱۔ تکبیر تحریمہ:

نماز میں داخل ہونے کے لیے ابتدائی تکبیر کہنا۔ یہ نماز میں داخل ہونے کا دروازہ ہے۔ اس تکبیر کے بعد وہ تمام امور جو نماز سے باہر مباح تھے حرام ہو جاتے ہیں۔ ارشاد ربانی ہے وَرَبِّكَ فَكَبِّرْ اور اپنے رب کی بڑائی بیان کرو۔

۲۔ قیام یعنی کھڑا ہونا:

(قَوْمُوا لِلَّهِ قَانِتِينَ۔ اللہ کے لیے عاجزی سے کھڑے ہو جاؤ۔)

۳۔ قرأت:

یعنی مطلقاً قرآن حکیم پڑھنا (فَاقْرَأْهُ وَامَّا تيسَّرَ مِنَ الْقُرْآنِ ”قرآن سے جو آسان ہو پڑھو۔“)

۴۔ رکوع:

قیام اور قرأت کے بعد سر جھکا کر ہاتھ گھٹنوں پر رکھنا۔
(وَارْكَعُوا مَعَ الرَّاكِعِينَ ”رکوع کرو رکوع کرنے والوں کے ساتھ“)

۵- سجدہ:

زمین پر پیشانی اور ناک رکھنا (ارْكَعُوا وَاسْجُدُوا ”رکوع اور سجدہ کرو“)

۶- قعدۂ اخیرہ:

دونوں سجدے کرنے کے بعد دونوں ہاتھوں کو رانوں پر رکھ کر بیٹھنا۔

نوٹ: (۱) بعض علماء کے نزدیک خروج من الصلوٰۃ بضعہ بھی رکن ہے۔ یعنی نماز سے کسی عمل کے ذریعے باہر آنا اور نماز ختم کرنا۔ نمازی کا دائیں بائیں السلام علیکم ورحمۃ اللہ کہنا۔

(۲) نماز کے ارکان اور واجبات میں یہ فرق ہے کہ اگر کوئی واجب نماز رہ جائے یا اس میں کمی بیشی ہو جائے تو سجدہ سہو سے نماز ادا ہو جاتی ہے جبکہ ارکان و فرائض میں سے کوئی رکن رہ جائے تو سجدہ سہو سے بھی نماز مکمل نہیں ہوتی۔ سجدہ سہو سے بھی صرف فرائض و ارکان میں رہ جانے والے نقص یا کمی و بیشی کا ازالہ ہو سکتا ہے۔



نماز باجماعت کی اہمیت

(فرمان رسول کی روشنی میں)

جماعت کے ساتھ نماز ادا کرنا سنت مؤکدہ ہے۔ سنت مؤکدہ وہ عمل ہے جس کی حضور ﷺ نے تاکید فرمائی لیکن چھوڑنے کی گنجائش بھی ہو۔ اس کا کرنا ثواب اور نہ کرنا گناہ ہے۔ چھوڑنے کی عادت ہو جائے تو عذاب کا مستحق ہوگا۔ نماز باجماعت سے متعلق آقائے دو جہاں، شفیع عاصیاں رسول اکرم ﷺ کے درج ذیل تین ارشادات توجہ طلب ہیں۔

(۱) الجماعة من سنن الهدى لا يتخلف عنها الامنافق۔

”نماز باجماعت ہدایت کے راستوں میں سے ایک ہے۔ اس سے الگ تھلگ وہ رہے گا۔ جو منافق ہے۔“

(۲) صلوة الجماعة تفضل صلوة البنفرد بسبع وعشرين درجة
 ”ایک نماز باجماعت اکیلے کی نماز سے ستائیس درجہ فضیلت رکھتی ہے۔“

(البخاری: ۷۹۱)

(۳) والذى نفسى بيده فقد هبت ان امر بخطب ليحطب ثم امر بالصلاة
 فيؤذن لها ثم امر بجلأ قيوم الناس ثم اخالف الى رجال فاحرق عليهم
 بيوتهم۔ (البخاری: ۸۹۱)

”اس ذات کی قسم جس کے قبضہ قدرت میں میری جان ہے۔ میں نے ارادہ کیا ہے کہ لکڑیاں جمع کرنے کا حکم دوں۔ پھر نماز کے لیے اذان دینے کا حکم دوں۔ پھر کسی شخص کو لوگوں کی امامت پر مقرر کروں، وہ امامت کرے۔ پھر ان لوگوں کی طرف جاؤں جو جماعت میں حاضر نہیں ہوئے اور ان کے سمیت ان کے مکانوں کو آگ لگا دوں۔“

نماز..... تمام مخلوقات کی عبادت ہے:

ارشاد باری تعالیٰ ہے۔

كُلُّ قَدْ عَلِمَ صَلَاتَهُ وَتَسْبِيحَهُ . (النور: ۴۱)

”ہر (مخلوق) اپنی نماز اور تسبیح سے واقف ہے۔“

اس آیت کریمہ کی روشنی میں اس معمورہ جہاں میں بسنے والی مختلف النوع مخلوق اپنے خالق و مالک کے حضور جس عبادت میں مصروف و مشغول ہے اسے صلوة کے لفظ سے تعبیر کیا گیا ہے۔ گویا کہ ارضی و سماوی کائنات کا ہر وجود شجر و حجر، جن و بشر اور نباتات و جمادات اپنے اپنے حال کی مناسبت سے اپنے خالق کے حضور نماز اور تسبیح میں مشغول ہے۔

نماز اصل ہے باقی تمام عبادات فرع:

نماز جامع العبادت بھی ہے اور تمام ارکان میں بمنزلہ جڑ (اصل) ہے وہ شخص جس نے ترک نماز کو اپنا شعار بنا لیا اور دوسری عبادات میں مصروف رہا۔ اس کی مثال اس ناہنجار کی سی ہے جس نے درخت کی جڑ کو کاٹ کر پھینک دیا اور محض شاخوں کے بناؤ سزگار میں لگا رہا۔ حالانکہ جڑ ہی سلامت نہ رہے تو درخت کی شاخیں بھی سلامت نہیں رہ سکتیں تارک نماز لاکھ لاکھ زکوٰۃ، صدقہ و خیرات اور حج کرنے بارگاہ الوہیت میں درجہ قبولیت پر فائز نہیں ہو سکے گا۔



نماز پنجگانہ اور انبیاء کرام سے نسبت

اللہ تعالیٰ کی یہ سنت رہی ہے کہ وہ اپنے برگزیدہ اور مقبول بندوں کے اعمال و واردات کو اپنی بارگاہ میں قبولیت سے شرفیاب کرتے ہوئے ابدالاباد تک کے انسانوں کے لیے اپنی عبادت میں شامل کر لیتا ہے۔ نماز پنجگانہ کی نسبت بھی مختلف انبیاء کرام سے ہے۔

۱- نماز فجر:

حضرت آدم علیہ السلام نے قبول توبہ پر شکرانہ کے طور پر جب دو نفل ادا کئے تو فجر کا وقت تھا۔ یہ دوگانہ نوافل نماز فجر کی بنیاد ہے۔

۲- نماز ظہر:

حضرت ابراہیم علیہ السلام نے فدیہ عظیم قبول ہونے پر جب چار نوافل بطور شکرانہ ادا کئے تو ظہر کا وقت تھا۔ ان چار رکعات کو اللہ تعالیٰ نے امت مسلمہ کے لیے ظہر کے چار فرائض بنا دیا۔

۳- نماز عصر:

حضرت عزیر علیہ السلام نے سو سال تک طاری رہنے والی موت کے بعد دوبارہ حیات ملنے پر چار نوافل بطور شکر یہ ادا کئے تو عصر کا وقت تھا یہ چار رکعات نماز عصر کے فرائض قرار دیئے گئے۔

۴- نماز مغرب:

حضرت ایوب علیہ السلام نے جب طویل علالت کے بعد صحت یاب ہونے پر چار نوافل شروع کئے تو مغرب کا وقت تھا۔ آپ تین رکعات ادا کرنے کے بعد جب چوتھی

رکعت کے لیے اٹھے تو کمزوری کی بناء پر کھڑے نہ ہو سکے۔ لہذا انہوں نے تین رکعت پر ہی اکتفا کیا۔ ان تین رکعات کو اللہ تعالیٰ نے امت مسلمہ کے لیے نماز مغرب کے لیے فرض بنا دیا۔

۵۔ نماز عشاء:

سید الانبیاء حضور نبی اکرم ﷺ نے جب پہلی مرتبہ نماز ادا کی تو عشاء کا وقت تھا۔ اس طرح عشاء کے چار فرائض کو سرکارِ دو جہاں سے نسبت ہو گئی۔

تارک نماز..... ائمہ فقہاء کی نظر میں

نماز وہ بنیادی عمل ہے جو ایمان لانے کے بعد ایک مومن پر سب سے پہلے لازم آتا ہے لیکن ہم لوگ لا پرواہی اور غفلت سے نماز کو چھوڑ دیتے ہیں تارک نماز کے متعلق ائمہ فقہاء کے اقوال سنیں اور پھر اپنی حالت پر غور کریں۔
فقہ کے چار ائمہ کے اقوال درج ذیل ہیں۔

امام اعظم رحمۃ اللہ علیہ:

تارک نماز کو قید کیا جائے اور اسے تعزیراً سزا دی جائے یہاں تک کہ وہ تائب ہو کر نماز بن جائے۔

امام شافعی رحمۃ اللہ علیہ، امام مالک رحمۃ اللہ علیہ:

ان دونوں اماموں کے نزدیک جس شخص نے وقت گزر جانے کے بعد بھی فرض نماز نہ پڑھی اسے حد اُقتل کر دیا جائے تاہم وہ شخص مرتد نہ ہوگا۔

امام احمد بن حنبل رحمۃ اللہ علیہ:

تارک صلوٰۃ مرتد ہے۔ اسے قتل کر دیا جائے۔

بے نماز - بزرگانِ دین کی نظر میں

(۱) غوثِ اعظم حضرت شیخ عبدالقادر جیلانی رضی اللہ عنہ

بے نماز مر جائے تو اس کی نماز جنازہ نہ پڑھی جائے اور نہ ہی اس کو مسلمانوں کے قبرستان میں دفن کیا جائے۔

(۲) حضرت سلطان باہو رحمۃ اللہ علیہ

بے نماز سے خنریز بھی پناہ مانگتا ہے۔

(۳) حضرت بابا فرید الدین گنج شکر رحمۃ اللہ علیہ

جو شخص جان بوجھ کر نماز ترک کرتا ہے موت کے وقت اُس سے ایمان چھین لیا جاتا ہے۔

(۴) حضرت شیخ سعدی علیہ الرحمۃ

بے نماز کو قرض نہ دو کیونکہ جو شخص قرضِ خداوندی کی پروا نہیں کرتا وہ تمہارے قرض کی کیا پروا کرے گا۔

نماز میں اللہ کی تین محبوب ترین چیزیں

نماز اللہ اور بندے کے درمیان قرب پیدا کرنے کا ذریعہ ہے۔ بندہ حالت نماز میں جس قدر سوز و گداز اور جذبہ و شوق پیدا کرے گا۔ اسی قدر اسے اپنے خالق سے قرب

ملے گا۔

سیدنا امام حسن رضی اللہ عنہ سے منسوب ہے کہ باری تعالیٰ نے اپنے ایک پیغمبر سے فرمایا کہ میں اپنے عبادت گزار بندے سے نماز میں تین چیزوں کا طالب ہوں۔

۱۔ جسم کی نیاز مندی

۲۔ دل کی یکسوئی

۳۔ آنکھوں سے بہنے والے آنسو



نماز میں حضوری

نماز میں حضوری سے مراد وہ آگاہی ہے جو اللہ تعالیٰ کی عظمت و ہیبت کے ساتھ مومن کے دل میں پیدا ہوتی ہے اس سے اللہ تعالیٰ کی یاد میں انہماک اور استغراق نصیب ہوتا ہے اور بندہ غلط و ساوس اور خطرات سے بچتا ہے۔ بس دل کو حق تعالیٰ کے ساتھ راست اور درست رکھنا اور یاد الہی کو کمال تعظیم اور ہیبت و محبت کے ساتھ تازہ کرنا نماز کا مقصود ہے جیسا کہ قرآن حکیم میں ارشاد باری تعالیٰ ہے۔

اقم الصلوٰۃ لذكوری (نماز کو میری یاد کے واسطے قائم رکھ) یاد غفلت کی ضد ہے تو اس آیت شریفہ کا مطلب یہ ہوا کہ غفلت دور کر کے نماز ادا کرو۔ رسول اللہ ﷺ نے فرمایا۔

منکم من یصلی الصلوٰۃ کاملۃ و منکم من یصلی الصلوٰۃ النصف والرابع والخمس حتی یبلغ العشر۔

”تم میں سے بعض ایسے جو نماز کو کامل طور پر ادا کرتے ہیں اور بعض ایسے ہیں جو آدھی پڑھتے ہیں، بعض چوتھائی اور بعض پانچواں حصہ یہاں تک کہ بعض دسویں حصہ کو پہنچتے ہیں۔“

اس حدیث پاک کی روشنی میں یہ بات واضح ہوتی ہے کہ ہر نمازی کو بقدر حضور قلب، نماز کا حصہ ملتا ہے۔ جس شخص میں حضوری قدر زیادہ ہوگی وہ اسی قدر زیادہ نماز میں کیف و سرور سے بہرہ ور ہوگا۔ یہاں تک کہ ایک حدیث پاک کے مطابق ارشاد گرامی ہے۔ ”حضور قلب کے بغیر نماز (کامل) نہیں ہوتی۔“ اگر کوئی شخص حضور قلب سے دو رکعت

پڑھے گا اس حال میں کہ اس کی نماز میں دنیاوی وساوس و خطرات حائل نہ ہوں تو اللہ تعالیٰ اس کے اگلے پچھلے گناہ معاف فرمادے گا اور وہ اللہ تعالیٰ سے جو طلب کرے گا اللہ تعالیٰ عطا فرمائے گا۔

نماز میں حضوری پیدا کرنے کے کچھ تصورات

نماز چونکہ اپنے خالق حقیقی سے ہم کلام ہونے کا نام ہے اس لیے جو نماز دنیاوی و سوساس و خطرات او خیالات سے جتنی پاک ہوگی۔ بارگاہ الوہیت میں اس قدر قبولیت کے درجہ پر فائز ہوگی۔ نماز میں حضوری پیدا کرنے کے لیے اور سوساس و خطرات سے بچنے کیلئے چند تصورات حسب ذیل ہیں۔

☆ جب بندہ تکبیر تحریمہ کے لیے ہاتھ اٹھائے تو یہ خیال کرے کہ میں اب ہر طرح کے گناہوں سے دست بردار اور کل دنیوی تعلقات سے کنارہ کش ہو رہا ہوں اور زبان سے تکبیر تحریمہ کہتے وقت اپنے اوپر تمام خواہشات نفسانی کے حرام کرنے کا تصور کرے اور حکم خداوندی کے سامنے دنیا کی ہر شے کی محبت و رغبت اور خیال سے بریت و بیزاری کا اظہار کرے۔

☆ قیام کے وقت بندہ فرمان خداوندی فَاسْتَقِمَّ كَمَا أُمِرْتَ کے مطابق گناہوں سے دست برداری پر استقامت کا خیال کرے اور اپنے آپ کو اللہ کا مجرم سمجھتے ہوئے اس کی بارگاہ میں سر جھکائے اور ہاتھ باندھے ہوئے کھڑا پائے اور اس تصور میں کھو جائے کہ وہ اس عظیم شہنشاہ کے دربار میں حاضر ہے جہاں بڑے بڑے صاحب جبروت بادشاہ بھی سائل بن کر کھڑے ہوتے ہیں۔

☆ رکوع کے وقت رب ذوالجلال کی عظمت و کبریائی کا خیال کرے جس کی وجہ سے اس کی کمر جھک گئی ہے اور اپنے آپ کو اس کی کبریائی کے آگے انتہائی کمتر عاجز اور ادنیٰ تصور کرے۔

☆ قرأت کے وقت یہ خیال رکھے کہ میرے قرآن شریف پڑھنے کو اللہ تعالیٰ سن رہا ہے اس لیے بندہ قرآن صحت لفظی سے پڑھے اور اس کے معانی پر غور کرے۔

(اس کے لیے نمازی کو کم از کم سورہ فاتحہ اور کچھ چھوٹی سورتوں کے معافی یاد کر لینے چاہیں) ورنہ اس نمازی کی مثال ایسی ہوگی کہ کوئی بادشاہ کے دربار و عرضی پیش کر رہا ہے لیکن اسے خبر نہیں کہ اس کے اندر مضمون کیا ہے۔ جب معنی معلوم ہو جائیں تو آیات ترہیب پر خوف کی کیفیت طاری کرے اور آیات ترغیب پر خوش ہو اور اپنے آپ کو امیدوار رحمت و بخشش سمجھے۔ غرض ہر ایک آیت سے مخصوص کیفیت حاصل کرے کہ میں کس کے سامنے مناجات کر رہا ہوں۔ یہ تصور نماز کو دوسری جانب ملتفت ہونے سے بچائے گا۔ اور اس کی توجہ میں یکسوئی پیدا کرے گا جیسا کہ حدیث شریف میں ہے۔

لو علم المصلی مع من یناجی ما التفت

”اگر نمازی یہ جان لے کہ کس کے ساتھ مناجات کر رہا ہے تو دوسری طرف التفات نہیں کرے گا۔“

☆ سجدہ کی حالت میں نمازی اپنی ذلت و خواری اور رب ذوالجلال کی کمال عزت و جلالت کا خیال کرے۔

مقبولیت نماز کا معیار اور کسوٹی

مقبول نماز کے ثمرات و نتائج کے متعلق اللہ تعالیٰ ارشاد فرماتا ہے۔

ان الصلوة تنهى عن الفحشاء والمنکر۔

”بے شک نماز بے حیائی اور برے کاموں سے بچاتی ہے۔“

گویا نماز کے قائم کرنے کا منشا اور تقاضا یہ ہے کہ نمازی فحشاء اور منکر سے بچ جائے اگر ادائیگی نماز کے باوجود وہ حرام اور معصیت کاری سے باز نہیں رہتا۔ ادھر مسجد میں نماز پڑھتا ہے ادھر دکان پر جا کر جھوٹ اور دغا کرنا ہے۔ دفتر میں جا کر حرام کھاتا ہے تو اسے جان لینا چاہیے کہ اس کی نماز ابھی قبولیت کے درجہ پر فائز نہیں ہوئی اور اس نا مقبولیت کی وجہ وہ خود نمازی ہی ہے جیسا کہ حدیث شریف میں ہے کہ جب نمازی نماز کو ضائع کرتا ہے یعنی صحیح طرح وضو نہیں کرتا اور نماز کے وقت اور اس کے رکوع و سجود کی محافظت نہیں

کرتا تو نماز کہتی ہے کہ جس طرح تو مجھے ضائع کر رہا ہے اللہ تعالیٰ تجھے ضائع کر دے۔
ایسی نماز ظلمت بن کر آسمان کے دروازوں پر ٹھہر جاتی ہے پھر اس کے منہ پر مار دی جاتی
ہے اسی طرح ایک اور حدیث مبارکہ میں حضور نبی اکرم ﷺ نے صحابہ کرام سے دریافت
فرمایا کہ

”سب سے زیادہ چوری کونسی ہے؟“

صحابہ نے عرض کیا ”اللہ ورسول جاننے والے ہیں“

آپ نے فرمایا: ”نماز کے اندر کی چوری“

صحابہ نے عرض کیا۔ وہ کیسے؟“

آپ نے فرمایا:

لا یتدرکوعها ولا سجودها ولا خشوعها ولا القراءة فیہا۔

یعنی نماز کے اندر رکوع و سجود اور خشوع و قرأت کو پورا نہ کرے

مقربین کی نماز کی کیفیات

نماز قرب الہی کا سب سے بڑا ذریعہ ہے۔ اس لیے اللہ تعالیٰ کے محبین اور عاشقین
کو جتنا کیف و سرور نماز کی حالت میں نصیب ہوتا ہے اتنا کسی اور عبادت میں نصیب نہیں
ہوتا۔ تمام مقربین میں سب سے بلند درجہ انبیاء کرام کا ہوتا ہے اور انبیاء کرام میں سب
سے زیادہ قرب الہی تاجدار کائنات سید الانبیاء حضرت محمد ﷺ کو حاصل ہے۔ انبیاء کرام
کے بعد صحابہ کرام اور پھر اولیاء کبار قرب الہی کے مقامات پر فائز ہیں۔ ان مقربین کی
نمازوں میں کیفیات کیا ہوتی ہیں۔ اس کی جھلک ملاحظہ ہو۔

تاجدار انبیاء نبی اکرم ﷺ

☆ حضور نبی اکرم ﷺ کا فرمان ہے: جعلت قرۃ عینی فی الصلوۃ (نماز میں
میری آنکھوں کی ٹھنڈک رکھی گئی ہے) حالت نماز میں حضور ﷺ مخصوص کیفیات
سے بہرہ ور ہوتے جب آپ کے سینہ میں آتش شوق وصال محبوب مشتعل ہوتی تو

حضرت بلال سے فرماتے۔

یا بلال ارحنا بالصلوۃ (اے بلال ہم کو نماز کے ساتھ آرام پہنچا) تاکہ نماز میں جمال محبوب سے دل مضطر کو قرار اور آنکھوں کو ٹھنڈک پہنچے۔

☆ حضرت عائشہ صدیقہ رضی اللہ عنہا فرماتی ہیں:

رسول اللہ ﷺ ہم سے باتیں کرتے اور ہم آپ سے باتیں کرتیں مگر جب نماز کا وقت آجاتا تو آپ کی حالت یہ ہو جاتی کہ گویا آپ کسی کو پہچانتے ہی نہ تھے ایک اور روایت میں ہے کہ حضور ﷺ جب اذان سنتے اسی وقت سے آپ کی یہ حالت ہو جاتی کہ گویا آپ کسی کو پہچانتے ہی نہیں۔ ایک دفعہ آپ نے حضرت عائشہ رضی اللہ عنہا سے فرمایا:

لی مع اللہ وقت لایسعی فیہ ملک مقرب ولا نبی مرسل
مجھ پر اللہ کے قرب و معیت میں کبھی کبھی ایسا خاص وقت آتا ہے کہ اس میں نہ تو مجھ تک کسی مقرب فرشتہ کی رسائی ہو سکتی ہے نہ کسی نبی مرسل کی۔

☆ بعض روایات میں ہے کہ حضور ﷺ رات کو اتنی کثرت سے عبادت کرتے کہ آپ کے قدمین شریفین متورم ہو جاتے۔ صحابہ کرام رضی اللہ عنہم نے عرض کیا کہ حضور! آپ اتنی مشقت کیوں فرماتے ہیں حالانکہ اللہ تعالیٰ نے آپ کے لیے بخشش و مغفرت کا وعدہ کر رکھا ہے۔ تو آپ نے ارشاد فرمایا: افلا اکون عبدا شکورا۔ کیا میں اللہ کی بندگی اور شکرگزاری اختیار نہ کروں؟

حضرت ابو بکر صدیق رضی اللہ عنہ

☆ حضرت ابو بکر صدیق رضی اللہ عنہ کے خشوع و خضوع کا عالم یہ تھا کہ جب آپ نماز پڑھتے تو لکڑی کی طرح کھڑے رہتے۔

☆ بعض روایات کے مطابق جب نماز کا وقت ہو جاتا تو سیدنا ابو بکر صدیق رضی اللہ عنہ فرمایا کرتے ”اے اولاد آدم اٹھو اور اس آگ کو بجھا ڈالو جسے تم نے خود جلا رکھا ہے۔“

حضرت عمر رضی اللہ عنہ

☆ حضرت عمر بن عبدالعزیز رضی اللہ عنہ فرماتے ہیں کہ حضرت عمر بن خطاب کا یہ حال تھا کہ جب قیام لیل کی کوئی آیت آتی تو غش کھا کر گر جاتے یہاں تک کہ کئی دن تک مریض کی طرح آپ کی عیادت کی جاتی۔ وہ اپنے ایامِ خلافت میں نہ رات کو سوتے اور نہ دن کو بلکہ کبھی بیٹھے بیٹھے غنودگی سی ہو جاتی۔ وہ فرماتے تھے اگر رات کو سوتا ہوں تو اپنے آپ کو کھوتا ہوں اور اگر دن کو سوتا ہوں تو رعیت کو کھوتا ہوں۔ مجھ سے ان کے بارے میں باز پرس ہوگی۔

☆ ایک روز آیہ کریمہ اذا الشمس کورت پڑھ رہے تھے اور جب واذا الصحف نشرت (اور جب اعمال نامے کھولے جائیں گے) پر پہنچے تو بے ہوش ہو کر گرے اور بہت دیر تک زمین پر پڑے رہے۔

حضرت عثمان غنی رضی اللہ عنہ

حضرت عثمان غنی رات کو قیام کرتے اور اکثر ایک رکعت میں قرآن ختم کیا کرتے۔ آپ اکثر ہر رکعت کے قیام میں ”سبع طوال“ پڑھتے تھے اور رات کو بیدار رہتے۔

حضرت علی رضی اللہ عنہ

آپ ”باب مدینہ العلم“ ہونے کے ساتھ طریقت کے تمام سلاسل کا سرچشمہ ہیں۔ بچپن سے آقائے دو جہاں کے تربیت یافتہ صحابی تھے۔ جب نماز کا وقت ہوتا تو آپ کا رنگ متغیر ہو جاتا اور کانپنے لگتے ایسی حالت میں جب آپ سے اس کا سبب پوچھا جاتا تو فرماتے ”اس امانت کو لوٹانے کا وقت آن پہنچا ہے جس کے بارے میں اللہ نے فرمایا کہ ”بے شک ہم نے آسمانوں زمین اور پہاڑوں پر اپنی امانت پیش فرمائی تو انہوں نے اسے اٹھانے سے انکار کر دیا اور اس سے ڈر گئے اور آدمی نے اٹھالی۔“

☆ ایک دفعہ آپ کے پاؤں میں نیزہ لگا جس کے نکالنے پر آپ کو تکلیف ہوتی تھی۔ آپ کے ساتھیوں نے سوچا کہ آپ کی حالت نماز میں یہ نکالا جائے گا۔ جب آپ

نماز کے لیے کھڑے ہوئے تو آپ کے پاؤں سے وہ نیزہ نکال لیا گیا آپ کو کچھ محسوس نہ ہوا یہ اس لیے کہ ان لوگوں کی نماز اپنے رب کے ساتھ ہم کلام ہو کر ماسوکی اللہ سے بے خبری و بے نیازی کا نام تھی۔

حضرت امام زین العابدین رضی اللہ عنہ

☆ آپ ہر روز ایک ہزار رکعت نوافل ادا کرتے تھے۔ وفات تک اس معمول میں فرق نہ آیا عبادت و ریاضت کی کثرت کی وجہ سے ”زین العابدین“ کے لقب سے ملقب ہوئے۔ سفر و حضر کی کسی حالت میں بھی قیام لیل میں ناغہ نہ ہوتا تھا۔

☆ اخلاص فی العبادت اور خشیت الہی کا یہ حال تھا کہ حضوری کے وقت سارے جسم پر لرزہ طاری ہو جاتا تھا۔ عبد اللہ بن سلیمان کا بیان ہے کہ جب آپ نماز کے لیے کھڑے ہوتے تو سارے بدن پر لرزہ طاری ہو جاتا لوگوں نے پوچھا آپ کو کیا ہو جاتا ہے فرمایا: تم لوگ کیا جانو میں کس کے حضور میں کھڑا ہوتا ہوں؟ میں کس کے حضور میں کھڑا ہوتا ہوں اور کس سے سرگوشی کرتا ہوں؟

حضرت عمر بن عبد العزیز رضی اللہ عنہ

☆ آپ رات کو اپنے بالا خانے کی چھت پر نماز پڑھتے اور سجدہ میں اتاروتے کہ کبھی کبھی آنسوؤں کے قطرے بہہ کہ پرنا لے سے گرنے لگتے اور نیچے سوئے ہوؤں پر پڑتے یہاں تک کہ ان کو گمان ہوتا کہ کوئی بادل گزرتا گزرتا ٹپک رہا ہے۔

☆ بعض صحابہ کرام اور اولیاء کرام ایسے بھی تھے جنہیں اپنی نمازوں میں اس قدر محبوبیت ہو جاتی کہ عرصہ تک ان کو یہ خبر نہیں رہا کرتی تھی کہ داہنی طرف کون کھڑا تھا اور بائیں طرف کون۔ حضرت عبد اللہ بن واقد رضی اللہ عنہ بیان کرتے ہیں کہ میں نے حضرت عبد اللہ بن عمر رضی اللہ عنہ کو دیکھا آپ نماز بحالت مغلوبیت پڑھا کرتے تھے۔

حضرت امام اعظم رضی اللہ عنہ اور حضرت امام بخاری رضی اللہ عنہ

☆ حضرت امام اعظم ہر رات تین سو سے ایک ہزار تک نوافل پڑھتے اور ساری رات

بیدار رہتے۔ چنانچہ آپ مکمل چالیس سال تک عشاء کے وضو سے فجر کی نماز ادا فرماتے رہے اور طویل سجدوں کی وجہ سے آپ کے گھٹنوں میں اونٹ کے گھٹنوں جیسے نشان پڑ گئے تھے۔ آپ رات کو عبادت کرتے ہوئے بار بار حضور الہی میں عرض کرتے۔

”اگر بروز قیامت ابوحنیفہ کی بخشش ہوگئی تو بڑے تعجب کی بات ہوگی۔“ یہ جملہ کہہ کر غش کھا کر گر جاتے جب ہوش میں آتے پھر یہی جملہ دہراتے اور زار و قطار روتے تھے۔ کبھی رات گھٹنوں اپنی داڑھی مبارک ہاتھ میں پکڑ کر زار و قطار روتے اور عرض کرتے ”مولا اپنے مجرم کو معاف فرمادے“

ایسے ہی عظیم لوگوں کے متعلق عارف کھڑی شریف ہیاں محمد بخش رحمۃ اللہ علیہ فرماتے ہیں

راتیں رو روزاری کر دے نیندا کھیں تھیں دھوندے

فجریں او گنہگار کہاندے سب تو نیویں تھیندے

☆ حضرت امام بخاری رحمۃ اللہ علیہ کے متعلق بیان کیا گیا ہے کہ انہیں ایک دفعہ نماز کے اندر بھڑنے اٹھارہ جگہ کاٹا لیکن آپ کی نماز میں محویت و استغراق کا یہ عالم تھا کہ آپ اسی طرح نماز پڑھتے رہے۔

☆ حضرت مسلم بن یسار رحمۃ اللہ علیہ مسجد کے ستون کے پاس نماز پڑھ رہے تھے اتفاقاً ستون گر پڑا اور آپ کو بوجہ استغراق مطلق خبر نہ ہوئی۔

☆ حضرت شبلی رحمۃ اللہ علیہ ماہ رمضان شریف میں ایک دفعہ امام کے پیچھے نماز پڑھ رہے تھے جب امام نے یہ آیت پڑھی: لئن شئنا لنذهبن بالذی اوحینا الیک تو آپ بے ہوش ہو کر گر پڑے۔ لوگوں نے سمجھا کہ شاید آپ انتقال کر گئے دیکھا تو ہاتھ پاؤں حرکت میں ہیں جس سے گمان ہوا کہ آپ زندہ ہیں۔

صحابہ کرام اور اکابرین امت کی نمازوں کا کچھ حال بیان کیا گیا ہے تاکہ ہم بھی اس راہ کے مسافر بننے کی کوشش کریں۔ اللہ تعالیٰ اپنے حبیب مکرم کا صدقہ و طفیل ہمیں ایسی نماز عطا فرمائے جو ہمارے لیے معراج بن سکے جس کے ذریعے آنکھوں کو ٹھنڈک اور دل

کو راحت نصیب ہو ان اکابرین کا حال جان کر ہم بھی اپنا حال سنوارنے اور ان کی شب بیداریاں دیکھ کر ہم بھی اپنی غفلت کو دور کرنے کی کوشش کریں۔

ارے کوئی سجدہ ایسا بھی تو ہو:

☆ محبوب حقیقی کی بارگاہ میں سجدہ ریزی کی لذت و حلاوت کا کیا عالم ہوتا ہے اس سلسلہ میں سیدہ کائنات لخت جگر رسولؐ زوجہ بتول حضرت سیدہ فاطمہ الزہراء رضی اللہ تعالیٰ عنہا کے سجدے ہمارے لیے قابل تقلید ہیں۔ آپ کے متعلق روایات میں آتا ہے کہ بعض دفعہ آپؐ رات کو اپنے خالق و مالک کے حضور سجدہ ریز ہوتیں تو ایک سجدہ ہی میں ساری رات بیت جاتی۔ جب آپؐ کے کانوں میں فجر کی اذان کے کلمات بلند ہوتے سنائی دیتے تو سجدہ سے سر اٹھا کر رب ذوالجلال کی بارگاہ میں عرض کرتیں۔

”مولا! تیری راتیں کتنی چھوٹی ہیں کہ تیرے رسول کی بٹی ایک سجدہ بھی نہیں کر سکی کہ رات ختم ہوگئی ہے“

سجدوں میں یہ حلاوت و چاشنی اللہ تعالیٰ کی لذت آشنائی کے بغیر ممکن نہیں۔ جن لوگوں کو یہ لذت نصیب ہو جاتی ہے پھر انہیں راتوں کو سکون سونے میں نہیں بلکہ جاگنے میں ملتا ہے۔ وہ لمبی لمبی راتوں میں اپنے پہلو بستروں سے جدا رکھ کر اس کی بارگاہ میں قیام و سجود میں لذت پاتے ہیں اللہ تعالیٰ اپنے مقربین کی نمازوں کا صدقہ ہمیں بھی اپنی لذت آشنائی والے سجدے عطا فرمائے۔

ہے یہی میری نماز ہے یہی میرا وضو

میری نواؤں میں ہے میرے جگر کا لہو

(اقبال عیشیہ)



حالت تشہد میں حضور ﷺ پر سلام پیش کرنے کا ادب (امام غزالی رحمۃ اللہ علیہ کی نظر میں)

جب بندہ مومن حالت تشہد میں التحیات کہتے ہوئے اپنی بدنی، مالی، قولی اور فعلی عبادتیں اللہ تعالیٰ کی نذر کرتا ہے۔ تو حریم بارگاہ ایزدی میں باطنی نظر سے حضور نبی اکرم ﷺ کی ذات گرامی کو دیکھتا ہے تو عرض کرتا ہے۔ السلام عليك ايها النبي ورحمة الله وبركاته۔

”یا رسول اللہ آپ پر سلامتی ہو اور اللہ کی رحمتوں اور برکتوں کا نزول ہو۔“
دنیاۓ اسلام کے جلیل القدر امام محمد غزالی اپنی شہرہ آفاق تصنیف ”احیاء علوم الدین“ میں سلام کے اس ادب کو یوں بیان فرماتے ہیں۔

احضر فی قلبك النبی صلی اللہ علیہ وسلم و شخصه الکریم
وقل السلام عليك ايها النبي ورحمة الله وبركاته ويصدق املك
فی انه يبلغه ويرد عليك ما هو اوفى منه۔

(احیاء علوم الدین، جلد ۱ ص ۱۶۹)

”(تشہد میں سلام عرض کرتے ہوئے) نبی اکرم ﷺ کے وجود مبارک کو دل میں حاضر کرو اور کہو اے پیارے نبی ﷺ! آپ پر سلامتی اللہ کی رحمتیں اور برکتیں نازل ہوں اور دل میں سچی آرزو کرو کہ یہ سلام ان کو پہنچے گا اور وہ اس کا جواب تمہارے سلام سے کامل تر مرحمت فرمائیں گے۔“

نماز اور تصور حضوری

(خواجہ اجمیر اور علامہ اقبال کی نظر میں)

اسی تصور حضوری کے متعلق خواجہ خواجگاں خواجہ معین الدین چشتی اجمیری رحمۃ اللہ علیہ اور حکیم الامت حضرت علامہ محمد اقبال کے اشعار ایمان افروز ہیں۔ ملاحظہ فرمائیے۔

☆ خواجہ اجمیر فرماتے ہیں۔

ہر کس کہ در نماز نہ بیند جمال دوست
فتویٰ ہمی دہم کہ نمازش قضا کند
”وہ شخص جو حالت نماز میں جمال دوست نہیں دیکھتا۔ اس کے لیے میں فتویٰ دیتا ہوں کہ وہ نماز قضا کرے۔“

☆ علامہ اقبال فرماتے ہیں:

شوق تیرا اگر نہ ہو میری نماز کا امام
میرا قیام بھی حجاب میرا سجود بھی حجاب
ادائے دید سراپا نیاز تھی تیری
اذاں ازل سے ترے عشق کا ترانہ بنی
کسی کو دیکھتے رہنا نماز تھی تیری
نماز اس کے نظارے کا اک بہانہ بنی
تیری نماز بے سرور تیرا امام بے حضور
ایسی نماز سے گزر ایسے امام سے گزر

حضرت سلطان العارفین سلطان باہور رحمۃ اللہ علیہ

باجھ حضوری نہیں منظوری توڑے پڑھن بانگ صلاتاں ہو
روزے نفل نماز گزارن توڑے جاگن ساریاں راتاں ہو
باجھ قلب حضور نہ ہووے توڑے کڈھن سے زکوٰتاں ہو
باہو، باجھ فنا، رب حاصل ناہیں ناں تاثیر جماعتاں ہو

شوق تیرا اگر نہ ہو میری نماز کا امام

حالتِ نماز میں محبتِ رسول کے مناظر

حضور نبی اکرم ﷺ کی ذات گرامی امت کے ایمان کا مرکز و محور ہے۔ ہمارے ایمان کی مضبوطی و استحکام کا دار و مدار ذاتِ مصطفیٰ ﷺ کے ساتھ تعلق عشق و محبت مستحکم کرنے پر ہے۔ اگر یہ تعلق مضبوط ہو گیا تو ایمان بھی کامل ہو جائے گا اور اعمال و عبادات بھی بامقصد و بامراد ہو جائیں گے۔

صحابہ کرام دنیا کے خوش قسمت ترین انسان تھے کہ انہوں نے حالتِ ایمان میں محبوبِ خدا کی زیارت کی سعادت حاصل کی اور پھر اس عظیم ذات سے ایسا تعلق قائم کیا کہ رب کی نماز میں بھی اسی محبوبِ مکرم کا ہی خیال رہتا تھا۔

☆ نماز میں اصل یہ ہے کہ قیام کے وقت سجدہ گاہ پر نظر ہو، حالتِ رکوع میں پیروں اور قعدہ میں اپنی گود پر لیکن صحابہ کرام جب رسول اکرم ﷺ کے پیچھے نماز ادا کرتے ہوئے کھڑے ہوتے تو ان کی نگاہیں صرف اور صرف آپ ہی کی طرف ہوتی تھیں کیونکہ نماز کے آداب اپنی جگہ لیکن چہرہ واضحی کو تکنا وہ عبادت ہے کہ کائنات میں کسی عبادت کو یہ مقام اور حیثیت حاصل نہیں۔ حضرت ابن مسعود رضی اللہ عنہ اور حضرت سعد رضی اللہ عنہ بیان کرتے ہیں کہ سلام پھیرتے وقت ہم رسول اللہ ﷺ کے رخ انور کی سفیدی دیکھتے تھے۔

☆ حضرت جناب بن ارت رضی اللہ عنہ سے ابو معمر نے پوچھا کیا حضور ظہر اور عصر میں قرأت کرتے تھے فرمایا ہاں پوچھا کیسے پتا چلا کہا کہ آپ کی داڑھی مبارک کو ہلتے ہوئے دیکھنے سے۔ گویا کہ صحابہ کرام حضور کے پیچھے نماز میں کھڑے بھی حضور کے چہرہ کو

دیکھتے رہتے تھے۔

☆ صحیح بخاری میں حضرت انس رضی اللہ عنہ کی روایت ہے کہ حضور نبی اکرم صلی اللہ علیہ وسلم کے ایام و سال میں نماز کی امامت کے فرائض سیدنا صدیق اکبر رضی اللہ عنہ کے سپرد تھے۔ پیر کے روز تمام صحابہ کرام صدیق اکبر رضی اللہ عنہ کی اقتداء میں نماز باجماعت ادا کر رہے تھے کہ آپ نے قدرے افاقہ محسوس کیا اور اپنے حجرہ مبارک کا پردہ اٹھا کر کھڑے کھڑے ہمیں دیکھنا شروع فرمایا گویا کہ آپ کا چہرہ انور قرآن کا ورق ہو، آپ پھر مسکرائے۔ حضرت انس رضی اللہ عنہ اپنی کیفیت بیان کرتے ہوئے فرماتے ہیں۔

فهمنا ان نفتتن من الفرح برؤية النبي صلى الله عليه وسلم
فنكص ابوبكر على عقبه ليصل الصف وظن ان النبي صلى
الله عليه وسلم خارج الى الصلوة .

”حضور کے دیدار کی خوشی میں قریب تھا کہ ہم لوگ نماز چھوڑ بیٹھتے۔ پھر حضرت ابوبکر رضی اللہ عنہ اپنی ایڑیوں پر پیچھے پلٹے تاکہ صف میں شامل ہو جائیں اور انہوں نے یہ سمجھا کہ حضور صلی اللہ علیہ وسلم نماز کے لیے باہر تشریف لانے والے ہیں۔“

شارحین حدیث اس کی شرح میں فرماتے ہیں کہ قریب تھا کہ صحابہ کرام دیدار کی خاطر نماز چھوڑ دیتے۔ لیکن آپ نے اشارہ فرمایا کہ اپنی اپنی جگہ کھڑے رہو اور آپ نے نماز کو پورا کرنے کا حکم دیا۔

توجہ طلب امر یہ ہے کہ حضور کا حجرہ مبارک قبلہ کی ایک جانب تھا اور صحابہ قبلہ رخ نماز پڑھتے تھے۔ حضور کے پردہ اٹھنے سے قبلہ کی بجائے چہرہ مصطفیٰ صلی اللہ علیہ وسلم کو تکیے لگ گئے۔ کیونکہ وہ جانتے تھے کہ کعبہ صرف ظاہری قبلہ ہے حقیقی قبلہ آپ صلی اللہ علیہ وسلم کی ذات گرامی ہے۔ اور بقول اعلیٰ حضرت فاضل بریلوی رحمہ اللہ

ثابت ہوا کہ جملہ فرائض فروع ہیں
اور اصل الاصول بندگی اس تاجور کی ہے

کسی کو دیکھتے رہنا نماز تھی تیری

☆ امام بخاری رضی اللہ عنہ نے اپنی صحیح میں روایت کی ہے کہ حضرت ابی سعید بن المعلیٰ فرماتے ہیں کہ میں نماز پڑھ رہا تھا کہ رسول اکرم صلی اللہ علیہ وسلم نے مجھے یاد فرمایا (جلدی سے) نماز ختم کرنے کے بعد حاضر ہوا اور عرض کی کہ اے حبیب اللہ جب آپ نے اس غلام کو یاد فرمایا تھا میں نماز پڑھ رہا تھا۔ اب فارغ ہو کر آپ کی بارگاہ میں حاضر ہو گیا ہوں۔ حضور نے فرمایا۔ ”اے ابوسعید! کیا تم نے اللہ تعالیٰ کا یہ حکم نہیں پڑھا۔

یا ایہا الذین امنوا استجبوا للہ وللرسول اذا دعاکم (۱۱) نفال
 ”اے ایمان والو! جس وقت تمہیں اللہ اور اس کا رسول بلائے، فوراً حاضر ہو جایا کرو۔“

صحابہ کرام اس سے یہ مسائل مستنبط کئے ہیں کہ اگر حالت نماز میں کسی کو حضور صلی اللہ علیہ وسلم کی بارگاہ سے حکم آجائے تو وہ حضور صلی اللہ علیہ وسلم کی خدمت میں حاضر ہو جائے اس کی نماز نہیں ٹوٹے گی۔ بلکہ آپ صلی اللہ علیہ وسلم جو خدمت فرمادیں اس کو پورا کرے پھر بھی نماز ہی میں ہے اس لیے کہ پہلے اس کا رخ خانہ کعبہ شریف کی طرف تھا۔ اب اس کا رخ جس پر ہے وہ ذات مکہ کے کعبہ کی بھی کعبہ ہے۔

حاجیو! آؤ شہنشاہ کا روضہ دیکھو
 کعبہ تو دیکھ چکے اب کعبے کا کعبہ دیکھو

نمازوں کے مستحب اور مکروہ اوقات

(۱) مستحب اوقات

مستحب اوقات نماز سے مراد وہ اوقات ہیں جن میں نماز پڑھنے کی فضیلت بیان کی گئی ہے۔ ان کی تفصیل حسب ذیل ہے۔

(۱) نماز فجر: نماز اجالے میں پڑھنا مستحب ہے یعنی جب اچھی طرح روشنی پھیلے جائے

(۲) نماز ظہر: حضور نبی اکرم ﷺ کا ارشاد گرامی ہے۔ ”گرمی کے دنوں میں نماز ظہر

ٹھنڈا کر کے پڑھا کرو۔ کیونکہ اس کی گرمی دوزخ کی آگ کی وجہ سے ہے۔“

لہذا گرمیوں میں نماز ظہر تاخیر سے پڑھنا اور سردیوں میں جلد پڑھنا مستحب ہے۔

(۳) نماز عصر: عصر کی نماز میں بھی تاخیر مستحب ہے مگر اتنی تاخیر نہ ہو کہ سورج زرد ہو

جائے نماز عصر میں خاص احتیاط ضروری ہے۔

(۴) نماز مغرب: نماز مغرب ہر موسم میں جلدی پڑھنا مستحب ہے جس دن موسم ابر آلود

ہو اس دن احتیاط کے لیے کچھ تاخیر سے پڑھنا مستحب ہے۔

نماز عشاء: عشاء کی نماز میں تہائی رات تک تاخیر کرنا مستحب ہے بشرطیکہ نمازی تنگ نہ

ہوں۔ سرکار دو جہاں ﷺ کا فرمان ہے:

”اگر مجھے امت کی تکلیف کا احساس نہ ہوتا تو انہیں حکم دیتا کہ نماز عشاء ایک تہائی یا

نصف شب تک تاخیر کر کے ادا کرے۔“

(ب) مکروہ اوقات

☆ (۱) وہ اوقات جن میں کوئی نماز جائز نہیں۔ درج ذیل تین اوقات ایسے ہیں

جن میں کوئی نماز خواہ فرض ہو یا نفل، قضاء ہو یا ادا، جائز نہیں۔

(۱) طلوع آفتاب (۲) غروب آفتاب (۳) استواء (جب سورج عین سر پر ہو)

☆ (۲) وہ اوقات جن میں نفل جائز نہیں

درج ذیل دو اوقات ایسے ہیں جن میں نوافل جائز نہیں البتہ نماز جنازہ، قضاء اور

سجدہ تلاوت جائز ہے۔

(۱) طلوع فجر سے طلوع آفتاب تک۔

(۲) نماز عصر کے فرض ادا کر لینے سے غروب آفتاب تک۔



نفلی نمازوں کے فضائل و برکات

(۱) نماز تہجد

- ☆ اس کی کم از کم دو (۲) رکعتیں ہیں مسنون رکعات آٹھ (۸) ہیں اور مشائخ کے ہاں بارہ (۱۲) رکعات کا معمول بھی ہے۔
- ☆ بعد نماز عشاء سو کر جس وقت بھی اٹھ جائیں پڑھ سکتے ہیں۔
- ☆ بہتر وقت دو (۲) ہیں: نصف شب یا آخر شب
- ☆ تہجد کے لئے اٹھنے کا یقین ہو تو وتر رات کو چھوڑ سکتے ہیں۔ اس صورت میں وتر کو نماز تہجد کے ساتھ آخر میں پڑھیں یوں کل گیارہ (۱۱) رکعات بن جائیں گی ورنہ وتر بھی نماز عشاء کے ساتھ پڑھ لینا بہتر ہے۔
- ☆ یہ نماز تنہائی میں اللہ تعالیٰ سے مناجات اور ملاقات کا دروازہ ہے اور انوار و تجلیات کا خاص وقت ہے۔ احادیث نبوی ﷺ میں اس کی بہت زیادہ فضیلت بیان ہوئی ہے۔

- ۱- صحیح بخاری اور صحیح مسلم میں حضرت عبداللہ بن عمرہ رضی اللہ عنہما سے روایت ہے کہ حضور نبی اکرم ﷺ نے فرمایا: اللہ تعالیٰ کو تمام (نفل) نمازوں میں سب سے زیادہ محبوب نماز صلاۃ داؤد ہے وہ آدمی رات سوتے (پھر اٹھ کر) تنہائی رات عبادت کرتے اور پھر چھٹے حصے میں سو جاتے۔
- ۲- صحیح مسلم اور سنن ترمذی میں حضرت ابو ہریرہ رضی اللہ عنہ سے روایت ہے کہ حضور نبی اکرم ﷺ نے فرمایا: فرض نمازوں کے بعد سب سے افضل نماز تہجد ہے۔
- ۳- صحیح بخاری و صحیح مسلم میں حضرت ابو ہریرہ رضی اللہ عنہ سے روایت ہے کہ حضور نبی

اکرم ﷺ نے ارشاد فرماتا کہ رات جب پچھلی تہائی باقی رہتی ہے تو اللہ رب العزت آسمان دنیا پر تجلی فرما کر ارشاد فرماتا ہے، ہے کوئی دعا کرنے والا کہ اس کی دعا قبول کروں؟ ہے کوئی مانگنے والا کہ اسے عطا کروں؟ ہے کوئی مغفرت چاہنے والا کہ اس کی بخشش کروں۔

۴- سنن ترمذی و سنن ابن ماجہ اور حاکم میں بہ شرط شیخین حضرت عبداللہ بن سلام رضی اللہ عنہ سے روایت ہے کہ حضور نبی اکرم ﷺ نے فرمایا: اے لوگو! سلام (کرنا) عام کرو، لوگوں کو کھانا کھلاؤ، رشتہ داروں سے نیک سلوک کرو اور کو اس وقت نماز پڑھو جب تو لوگ سوتے ہیں، تم سلامتی کے ساتھ جنت میں داخل ہو جاؤ گے۔

۵- ترمذی نے حضرت ابوامامہ باہلی رضی اللہ عنہ سے روایت کیا ہے حضور نبی اکرم ﷺ نے فرمایا: قیام اللیل (نماز تہجد) کو اپنے اوپر لازم کر لو کہ یہ گزشتہ نیک لوگوں کا طریقہ تمہارے رب کی قربت کا ذریعہ برائیوں کا کفارہ اور گناہوں سے رکاوٹ ہے۔

۲- نماز اشراق

اس کا وقت طلوع آفتاب سے 20 منٹ بعد شروع ہوتا ہے۔

اسے نماز فجر اور صبح کے وظائف پڑھ کر اٹھنے سے پہلے اسی مقام پر ادا کریں۔

اس کی رکعات کم از کم دو (۲) اور زیادہ سے زیادہ چھ (۶) ہیں۔

اس نماز سے باطن کو نور ملتا ہے اور قلب کو سکون و اطمینان کی دولت نصیب ہوتی ہے۔

ہے۔

۱- ترمذی نے حضرت انس رضی اللہ عنہ سے روایت کیا ہے حضور نبی اکرم ﷺ نے فرمایا: جو شخص

نماز فجر باجماعت ادا کرنے کے بعد طلوع آفتاب تک ذکر الہی میں مشغول رہا پھر

دو رکعت نماز ادا کی تو اسے پورے حج اور عمرے کا ثواب ملے گا۔

۲- ترمذی اور ابوداؤد حضرت ابوذر رضی اللہ عنہ اور حضرت ابودرداء رضی اللہ عنہ سے (حدیث قدسی)

روایت کرتے ہیں حضور نبی اکرم ﷺ نے فرمایا: اللہ تعالیٰ ارشاد فرماتا ہے اے

ابن آدم! تو میرے لئے شروع دن میں چار رکعتیں پڑھ میں اسی دن کے اختتام

تک تیری کفایت فرماؤں گا۔

۳۔ نماز چاشت

☆ اس نماز کا وقت آفتاب کے خوب طلوع ہو جانے پر ہوتا ہے۔ جب طلوع آفتاب اور آغازِ ظہر کے درمیان کل وقت کا آدھا حصہ گزر جائے تو یہ چاشت کے لئے افضل وقت ہے۔

☆ اس کی کم از کم چار (۴) اور زیادہ سے زیادہ بارہ (۱۲) رکعات ہیں۔ کم از کم دو (۲) اور زیادہ سے زیادہ آٹھ (۸) رکعات بھی بیان کی گئی ہیں۔

☆ دیگر فرائض اور زندگی کی ذمہ داریوں سے فراغت ہو تو نمازِ اشراق سے چاشت تک اسی جگہ پر عبادت اور وظائف و اذکار جاری رکھے جائیں۔ مصروفیات کی صورت میں اشراق کے ساتھ بھی نوافل چاشت ادا کرنے کی اجازت ہے۔ احادیثِ نبوی ﷺ میں اس نماز کے بہت فضائل بیان ہوئے ہیں:

۱۔ ترمذی اور ابن ماجہ نے حضرت انس رضی اللہ عنہ سے روایت کیا ہے حضور نبی اکرم ﷺ نے فرمایا: جس نے چاشت کی بارہ رکعتیں پڑھیں اللہ تعالیٰ اس کے لئے جنت میں سونے کا محل بنائے گا۔

۲۔ طبرانی نے حضرت ابو درداء رضی اللہ عنہ سے روایت کیا ہے حضور نبی اکرم ﷺ نے فرمایا: جس نے چاشت کی دو رکعتیں پڑھیں وہ غافلین میں نہیں لکھا جائے گا اور جو چار پڑھے عابدین میں لکھا جائے گا اور جو چھ پڑھے اس دن اس کی کفایت کی گئی اور جو آٹھ پڑھے اللہ تعالیٰ اس کو قاتلین میں لکھے گا اور جو بارہ پڑھے اللہ تعالیٰ اس کے لئے جنت میں ایک محل بنائے گا۔

۳۔ مسند احمد و سنن ترمذی اور سنن ابن ماجہ میں حضرت ابو ہریرہ رضی اللہ عنہ سے روایت ہے حضور نبی اکرم ﷺ نے فرمایا: جو چاشت کی دو رکعتوں کی پابندی کرے اس کے تمام گناہ بخش دیے جائیں گے اگرچہ سمندر کی جھاگ کے برابر ہی کیوں نہ ہوں۔

۴- نمازِ یلوا میں

☆ یہ مغرب اور عشاء کے درمیان کی نماز ہے۔ جو کم از کم دو (۲) طویل رکعات یا چھ (۶) مختصر رکعات سے لے کر زیادہ سے زیادہ بیس (۲۰) رکعات پر مشتمل ہے۔

☆ یہ اجر میں بارہ سال کی عبادت کے برابر بیان کی گئی ہے۔ اس کی فضیلت اور انوار و برکات بھی نمازِ تہجد جیسی ہیں۔

☆ اس کا معمول پختگی سے اپنایا جائے خواہ کم سے کم رکعات ہی کیوں نہ ہوں۔ یہ خاص قبولیت، قرب، تجلیات اور انعامات کا وقت ہے۔ اس کے اسرار بے شمار ہیں:

۱- ترمذی اور ابن ماجہ میں حضرت ابو ہریرہ رضی اللہ عنہ سے روایت ہے، حضور نبی اکرم صلی اللہ علیہ وسلم نے فرمایا: جو شخص مغرب کے بعد چھ رکعات نفل اس طرح (مسل) پڑھے کہ ان کے درمیان کوئی بری بات نہ کرے تو اس کے لئے یہ نوافل بارہ برس کی عبادت کے برابر شمار ہوں گے۔

۲- طبرانی نے حضرت عمار بن یاسر رضی اللہ عنہ سے روایت کیا ہے، حضور نبی اکرم صلی اللہ علیہ وسلم نے فرمایا: جو شخص مغرب کے بعد چھ رکعتیں پڑھے اس کے گناہ بخش دیئے جائیں گے اگرچہ سمندر کی جھاگ کے برابر ہی کیوں نہ ہوں۔

۳- ترمذی نے حضرت عائشہ صدیقہ رضی اللہ عنہا سے روایت کیا ہے کہ جو شخص مغرب کے بعد بیس رکعتیں پڑھے اللہ تعالیٰ اس کے لئے جنت میں ایک مکان بنائے گا۔

۵- نمازِ توبہ

۱- مکروہ اوقات کے علاوہ کسی بھی وقت دو رکعت نفل نمازِ توبہ ادا کی جاسکتی ہے۔ خصوصاً گناہ سرزد ہونے کے بعد اس نماز کے پڑھنے سے گناہ معاف کر دیئے جاتے ہیں۔

۲- ابو داؤد، ترمذی، ابن ماجہ اور ابن حبان نے حضرت ابو بکر صدیق رضی اللہ عنہ سے روایت کیا ہے حضور نبی اکرم صلی اللہ علیہ وسلم نے فرمایا: جب کسی سے گناہ سرزد ہو جائے وہ وضو کر کے نماز پڑھے پھر استغفار کرے تو اللہ تعالیٰ اس کے گناہ بخش دیتا ہے۔ پھر یہ آیت

مباکہ تلاوت فرمائی:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ
فَاسْتَغْفَرُوا لِذُنُوبِهِمْ ۖ وَمَنْ يَغْفِرُ اللَّهُ إِلَّا اللَّهُ ۖ وَلَمْ
يُصِرُّوا عَلَىٰ مَا فَعَلُوا وَهُمْ يَعْلَمُونَ ۝ (آل عمران)

”اور (یہ) ایسے لوگ ہیں کہ جب کوئی برائی کر بیٹھتے ہیں یا اپنی جانوں پر ظلم
کر بیٹھتے ہیں تو اللہ کا ذکر کرتے ہیں، پھر اپنے گناہوں کی معافی مانگتے ہیں،
اور اللہ کے سوا گناہوں کی بخشش کون کرتا ہے اور پھر جو گناہ وہ کر بیٹھے تھے
ان پر جان بوجھ کر اصرار بھی نہیں کرتے ۝“

۶- نماز تسبیح

☆ اس نماز کی چار رکعات ہیں، مکروہ اوقات کے علاوہ ان کو جب چاہیں ادا کیا جاسکتا
ہے۔

☆ اس کا طریقہ یہ ہے کہ تکبیر تحریمہ کے بعد ثنا (سُبْحَانَكَ اللَّهُمَّ وَبِحَمْدِكَ آخِر
تک) پڑھیں۔

ثنا کے بعد پندرہ بار درج ذیل تسبیح پڑھیں:

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ

پھر اَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
سورۃ الفاتحہ اور کوئی سورت پڑھ کر دس بار یہی تسبیح پڑھیں، پھر رکوع میں سُبْحَانَ
رَبِّيَ الْعَظِيمِ کے بعد ۱۰ بار پھر رکوع سے اٹھ کر سَمِعَ اللَّهُ لِمَنْ حَمِدَهُ رَبَّنَا وَلَكَ
الْحَمْدُ کے بعد ۱۰ بار پھر سجدے میں سُبْحَانَ رَبِّيَ الْأَعْلَى کے بعد ۱۰ بار پھر
سجدے سے اٹھ کر جلسہ میں ۱۰ بار پھر دوسرے سجدے میں سُبْحَانَ رَبِّيَ الْأَعْلَى
کے بعد ۱۰ بار پڑھیں۔

پھر دوسری رکعت میں کھڑے ہو جائیں اور بِسْمِ اللَّهِ الرَّحْمَنِ الرَّحِيمِ ۝
سے پہلے پندرہ بار اسی تسبیح کو پڑھیں اور بعد ازاں سورۃ الفاتحہ پھر اسی طریقے سے

چاروں رکعات مکمل کریں۔ ہر رکعت میں ۷۵ بار اور چاروں رکعات میں ۳۰۰ بار یہ تسبیح پڑھی جائے گی۔

☆ احادیثِ نبوی ﷺ سے ثابت ہوتا ہے کہ نمازِ تسبیح کو یومِ جمعہ یا مہینہ میں ایک بار یا سال میں ایک بار یا کم از کم عمر بھر میں ایک بار پڑھا جائے۔

ترمذی، ابوداؤد ابن ماجہ اور بیہقی سمیت اہل علم کی ایک جماعت نے اپنی اپنی کتب میں بیان کیا ہے۔ حضور نبی اکرم ﷺ نے حضرت عباس رضی اللہ عنہ سے فرمایا: اے چچا جان! کیا میں آپ سے صلہ رحمی نہ کروں؟ کیا میں آپ کو عطیہ نہ دوں؟ کیا میں آپ کو نفع نہ پہنچاؤں؟ کیا آپ کو دس خصلتوں والا نہ بنا دوں؟ کہ جب تک آپ ان پر عمل پیرا رہیں تو اللہ تعالیٰ آپ کے پہلے بعد کے پرانے نئے غلطی سے یا جان بوجھ کر چھوٹے بڑے پوشیدہ اور ظاہر ہونے والے تمام گناہ معاف فرمادے گا۔ (اُس کے بعد حضور نبی اکرم ﷺ نے انہیں نمازِ تسبیح کا طریقہ سکھایا) پھر فرمایا: اگر روزانہ ایک مرتبہ پڑھ سکو تو پڑھو اگر یہ نہ ہو سکے تو ہر جمعہ کو اگر اس طرح بھی نہ کر سکو تو مہینہ میں ایک بار اگر ہر مہینے میں نہ پڑھ سکو تو سال میں ایک بار اور اگر ایسا بھی نہ ہو سکے تو عمر بھر میں ایک بار پڑھ لو۔

۷۔ نمازِ حاجت

☆ جب کسی کو کوئی حاجت پیش آئے تو وہ اللہ کی تائید و نصرت کے لئے کم از کم دو رکعت نفل بطور حاجت پڑھے۔

☆ ان دونوں رکعتوں میں سورۃ الفاتحہ کے بعد ۱۱ مرتبہ سورۃ الاخلاص پڑھنا باعث برکت ہے۔

☆ چار رکعات بھی ادا کر سکتا ہے۔

☆ مکروہ اوقات کے علاوہ کسی بھی وقت یہ نماز ادا کی جاسکتی ہے۔ اس نماز کی برکت سے اللہ تعالیٰ حاجت پوری فرمادیتا ہے۔

طریقہ:

حضور نبی اکرم ﷺ کے معمولات مبارکہ میں اس کے دو طریقے ملتے ہیں:

۱- ترمذی، ابن ماجہ، حاکم، بزار اور طبرانی نے حضرت عبداللہ بن اوفی رضی اللہ عنہ سے روایت کیا ہے حضور نبی اکرم ﷺ نے فرمایا: جس شخص کو اللہ تعالیٰ یا کسی انسان کی طرف کوئی حاجت ہو تو اسے چاہیے کہ اچھی طرح وضو کر کے دو رکعت نفل پڑھے اور پھر اللہ تعالیٰ کی حمد و ثنا اور بارگاہ رسالت میں تحفہ درود پیش کر کے یہ دُعا مانگے:

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ،
الْحَمْدُ لِلَّهِ رَبِّ الْعَالَمِينَ. أَسْأَلُكَ مُوجِبَاتِ رَحْمَتِكَ، وَعَزَائِمَ
مَغْفِرَتِكَ وَالْغَنِيَّةَ مِنْ كُلِّ بَرٍّ وَالسَّلَامَةَ مِنْ كُلِّ إِثْمٍ. لَا تَدْعُ لِي ذَنْبًا
إِلَّا غَفَرْتَهُ، وَلَا هَمًّا إِلَّا فَرَجْتَهُ، وَلَا حَاجَةً هِيَ لَكَ رِضًا إِلَّا قَضَيْتَهَا، يَا
أَرْحَمَ الرَّحِيمِينَ.

۲- ترمذی، ابن ماجہ، احمد بن حنبل، حاکم، ابن خزیمہ، بیہقی اور طبرانی نے بروایت حضرت عثمان بن حنیف رضی اللہ عنہ سے بیان کیا ہے: حضور نبی اکرم ﷺ نے ایک نابینا صحابی کو اس کی حاجت برآری کے لئے دو رکعت نماز کے بعد درج ذیل الفاظ کے ساتھ دُعا کی تلقین فرمائی جس کی برکت سے اللہ تعالیٰ نے اس کی بینائی لوٹا دی۔ صحابہ کرام رضی اللہ عنہم بھی حضور نبی اکرم ﷺ کی اتباع میں اپنی حاجت برآری کے لئے اسی طریقے سے دو رکعت کے بعد دعا کرتے تھے:

اللَّهُمَّ! إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ، يَا مُحَمَّدُ
! إِنِّي قَدْ تَوَجَّهْتُ بِكَ إِلَى رَبِّي فِي حَاجَتِي هَذِهِ لِتُقْضَى، اللَّهُمَّ! فَشَفِّعْهُ
فِيَّ. (ترمذی، ابواب الدعوات)

۸- نمازِ استخارہ

۱- اگر کوئی شخص کسی جائز کام کے کرنے یا نہ کرنے کا فیصلہ کرنا چاہتا ہو تو دو رکعت نمازِ استخارہ پڑھے۔ ان دو رکعات میں سے پہلی رکعت میں سورۃ الکافرون اور دوسری

رکعت میں سورۃ الاخلاص پڑھے پھر درج ذیل دعا پڑھے:

”اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ وَأَنْتَ عَلَّامُ الْغُيُوبِ . اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ (یہاں اپنی حاجت کا ذکر کرے) خَيْرٌ لِي فِي دِينِي وَمَعَاشِي وَمَعَادِي وَعَاقِبَةِ أَمْرِي ، فَاقْدِرْهُ وَيَسِّرْهُ لِي ، ثُمَّ بَارِكْ لِي فِيهِ . وَإِنْ كُنْتَ تَعْلَمُ أَنَّ هَذَا الْأَمْرَ (یہاں اپنی حاجت کا ذکر کرے) شَرٌّ لِي فِي دِينِي وَمَعَاشِي وَمَعَادِي وَعَاقِبَةِ أَمْرِي ، فَاصْرِفْهُ عَنِّي وَاصْرِفْنِي عَنْهُ وَاقْدِرْ لِي الْخَيْرَ حَيْثُ كَانَ ثُمَّ أَرْضِنِي بِهِ . (صحیح البخاری ابواب الطوع)

۲- صحیح مسلم میں حضرت جابر بن عبد اللہ رضی اللہ عنہ سے روایت ہے کہ حضور نبی اکرم صلی اللہ علیہ وسلم ہم کو تمام معاملات میں استخارہ کی اس طرح تعلیم فرماتے تھے جیسے قرآن کی سورت تعلیم فرماتے تھے۔

۳- حضور نبی اکرم صلی اللہ علیہ وسلم نے حضرت انس رضی اللہ عنہ سے فرمایا کہ جب تو کسی کام کا ارادہ کرے تو اپنے رب سے اس میں سات بار استخارہ کر پھر جس کی طرف تمہارا دل مائل ہو تو اس کام کے کرنے میں تمہارے لیے خیر ہے۔

☆ بہتر ہے کہ استخارہ پیر کی رات سے شروع کریں اور سات دن تک جاری رکھیں۔ ان شاء اللہ خواب میں علامات نظر آئیں گی جن سے ثبوت یا منفی اشارہ مل جائے گا۔

۹- نماز تحیۃ الوضوء

☆ وضو کے فوراً بعد دو رکعت نفل پڑھنا مستحب اور باعث خیر و برکت ہے۔

۱- صحیح مسلم، سنن ابی داؤد، سنن نسائی، سنن ابن ماجہ اور صحیح ابن خزیمہ میں حضرت عقبہ بن عامر رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا: جس شخص نے اچھی طرح وضو کرنے کے بعد ظاہر و باطن کی کامل توجہ کے ساتھ دو رکعت نماز پڑھی تو اس کے لئے جنت واجب ہوگی۔

۲- ابوداؤد بخاری، مسلم اور احمد بن حنبل نے حضرت عثمان بن عفان رضی اللہ عنہ سے مرفوعاً روایت کیا ہے کہ حضور نبی اکرم صلی اللہ علیہ وسلم نے فرمایا: جو شخص اچھی طرح وضو کر کے دو رکعت نماز پڑھے تو اس کے پچھلے گناہ معاف کر دیئے جاتے ہیں۔

۱۰- نماز تحیۃ المسجد

یہ مکروہات اوقات کے علاوہ مسجد میں داخل ہونے پر پڑھی جاتی ہے جو دو رکعت پر مشتمل ہے۔ یہ حضور نبی اکرم صلی اللہ علیہ وسلم کی سنت مبارکہ سے ثابت ہے۔ حدیث پاک میں اس نماز کی بڑی فضیلت بیان ہوئی ہے۔

بخاری نے کتاب الصلوٰۃ، کتاب التہجد اور مسلم نے کتاب صلوٰۃ المسافرین میں حضرت قتادہ رضی اللہ عنہ سے روایت کیا ہے کہ حضور نبی اکرم صلی اللہ علیہ وسلم نے فرمایا: جو شخص مسجد میں داخل ہو تو اسے چاہیے کہ بیٹھنے سے پہلے دو رکعت نماز پڑھ لے۔

(استفادہ از الفیوضات الحمدیہ صلی اللہ علیہ وسلم موقوفہ مفکر اسلام حضرت پروفیسر ڈاکٹر محمد طاہر القادری)



ظہیر

بِسْمِ اللّٰهِ الرَّحْمٰنِ الرَّحِیْمِ
اللہ کے نام سے شروع جو بڑا مہربان نہایت رحم والا (ہے)

ایمان مفصل

اٰمَنْتُ بِاللّٰهِ وَمَلٰئِكَتِهٖ وَكُتُبِهٖ وَرُسُلِهٖ وَالْيَوْمِ الْاٰخِرِ وَالْقَدْرِ خَيْرِهٖ
وَشَرِّهٖ مِنَ اللّٰهِ تَعَالٰی وَالْبَعْثِ بَعْدَ الْمَوْتِ
”میں ایمان لایا اللہ پر اور اس کے فرشتوں پر اور اس کی کتابوں پر اور اس
کے رسولوں پر اور قیامت کے دن پر اور اس پر کہ اچھی اور بُری تقدیر کا خالق
اللہ ہے اور موت کے بعد اٹھائے جانے پر۔“

ایمان مجمل

اٰمَنْتُ بِاللّٰهِ كَمَا هُوَ بِاَسْمَائِهٖ وَصِفَاتِهٖ وَقَبِلْتُ جَمِیْعَ اَحْكَامِهٖ
اِقْرَارًاۙ بِاللِّسَانِ وَتَصْدِیْقًاۙ بِالْقَلْبِ ۝^ط
”میں ایمان لایا اللہ پر جیسا کہ وہ اپنے ناموں اور اپنی صفتوں کے ساتھ ہے
اور میں نے اس کے تمام احکام قبول کئے زبان سے اقرار کرتے ہوئے اور
دل سے تصدیق کرتے ہوئے۔“

شش کلمے

اول کلمہ طیب

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ۝

”اللہ کے سوا کوئی عبادت کے لائق نہیں محمد (ﷺ) اللہ کے رسول ہیں۔“

دوسرا کلمہ شہادت

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

”میں گواہی دیتا ہوں کہ اللہ کے سوا کوئی معبود نہیں وہ اکیلا ہے اس کا کوئی شریک نہیں اور میں گواہی دیتا ہوں کہ بیشک محمد (ﷺ) اللہ کے بندے اور رسول ہیں۔“

تیسرا کلمہ تمجید

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ ۝ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ ۝

”اللہ پاک ہے اور سب تعریف اللہ کے لیے ہے اور اللہ کے سوا کوئی معبود نہیں اور اللہ بہت بڑا ہے گناہوں سے بچنے کی طاقت اور نیکی کرنے کی توفیق نہیں مگر اللہ کی طرف سے جو بہت بلند عظمت والا ہے۔“

چوتھا کلمہ توحید

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ حَيٌّ لَا يَمُوتُ أَبَدًا أَبَدًا ۝ ذُو الْجَلَالِ وَالْإِكْرَامِ ۝ بِيَدِهِ الْخَيْرِ ۝ وَهُوَ عَلَى كُلِّ شَيْءٍ قَدِيرٌ ۝

”اللہ کے سوا کوئی معبود نہیں وہ اکیلا ہے اس کا کوئی شریک نہیں اسی کے لئے

ہے بادشاہی اور اسی کے لیے تعریف ہے وہی زندہ کرتا اور مارتا ہے اور وہ زندہ ہے اس کو ہرگز کبھی موت نہیں آئے گی بڑے جلال اور بزرگی والا ہے۔ اس کے ہاتھ میں بھلائی ہے اور وہ ہر چیز پر قادر ہے۔“

پانچواں کلمہ استغفار

اَسْتَغْفِرُ اللّٰهَ رَبِّيْ مِنْ كُلِّ ذَنْبٍ اَذْنَبْتُهُ عَمَدًا اَوْ خَطَا سِرًّا اَوْ عَلَانِيَةً
وَاتُوبُ اِلَيْهِ مِنَ الذَّنْبِ الَّذِي اَعْلَمُ وَمِنَ الذَّنْبِ الَّذِي لَا اَعْلَمُ
اِنَّكَ اَنْتَ عَلَّامُ الْغُيُوْبِ وَسَتَّارُ الْعُيُوْبِ وَغَفَّارُ الذُّنُوْبِ وَلَا حَوْلَ
وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ ط

”میں اللہ سے معافی مانگتا ہوں جو میرا پروردگار ہے ہر گناہ سے جو میں نے جان بوجھ کر کیا یا بھول کر۔ چھپ کر کیا یا ظاہر ہو کر اور میں اس کی بارگاہ میں توبہ کرتا ہوں اس گناہ سے جس کو میں جانتا ہوں اور اس گناہ سے جس کو میں نہیں جانتا ہوں (اے اللہ) بیشک تو غیبوں کا جاننے والا اور عیبوں کا چھپانے والا اور گناہوں کا بخشنے والا ہے اور گناہ سے بچنے کی طاقت اور نیکی کرنے کی قوت نہیں مگر اللہ کی مدد سے جو بہت بلند عظمت والا ہے۔“

چھٹا کلمہ رد کفر

اَللّٰهُمَّ اِنِّيْ اَعُوْذُ بِكَ مِنْ اَنْ اُشْرِكَ بِكَ شَيْئًا وَاَنَا اَعْلَمُ بِهٖ وَاَسْتَغْفِرُ
لِمَا لَا اَعْلَمُ بِهٖ تَبَّتْ عَنْهُ وَتَبَّرَاتُ مِنَ الْكُفْرِ وَالشِّرْكِ وَالْكَذِبِ
وَالْغِيْبَةِ وَالْبِدْعَةِ وَالنَّمِيْمَةِ وَالْفَوَاحِشِ وَالْبُهْتَانِ وَالْمَعَاصِي كُلِّهَا
وَاَسْلَمْتُ وَاَقُوْلُ لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ اَللّٰهُمَّ اجْعَلْنِيْ
مِنَ التَّوَابِيْنَ وَاَجْعَلْنِيْ مِنَ الْمُتَطَهِّرِيْنَ

”اے اللہ میں تیری پناہ مانگتا ہوں اس بات سے کہ میں کسی شے کو تیرا شریک بناؤں جان بوجھ کر اور بخشش مانگتا ہوں تجھ سے اس (شرک) کی جس کو میں نہیں جانتا اور میں نے اس سے توبہ کی اور بیزار ہوا کفر سے اور

شرک سے اور جھوٹ سے اور غیبت سے اور بدعت سے اور چغلی سے اور بے حیائیوں سے اور بہتان سے اور تمام گناہوں سے اور میں اسلام لایا اور میں کہتا ہوں کہ اللہ کے سوا کوئی عبادت کے لائق نہیں محمد ﷺ اللہ کے رسول ہیں۔ اے اللہ! مجھے توبہ کرنے والوں اور پاکیزہ لوگوں میں سے بنا۔

اذان کی دعا

اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اِنِّ سَيِّدَنَا مُحَمَّدًا نِ الْوَسِيْلَةَ وَالْفَضِيْلَةَ وَالدَّرَجَةَ الرَّفِيْعَةَ وَاَبْعَثْهُ مَقَامًا مَّحْمُوْدًا نِ الَّذِي وَعَدْتَهُ وَاَرْزُقْنَا شَفَاعَتَهُ يَوْمَ الْقِيَمَةِ ط اِنَّكَ لَا تُخْلِفُ الْمِيْعَادَ ط بِرَحْمَتِكَ يَا اَرْحَمَ الرَّاحِمِيْنَ

”اے اللہ! اس دعوت اور صلوٰۃ قائمہ کے مالک تو ہمارے سردار حضرت محمد ﷺ کو وسیلہ اور فضیلت اور بہت بلند درجہ عطا فرما اور ان کو مقام محمود میں کھڑا کر جس کا تو نے ان سے وعدہ کیا ہے اور ہمیں قیامت کے دن ان کی شفاعت نصیب فرما۔ بے شک تو وعدہ کے خلاف نہیں کرتا۔ ہم پر اپنی رحمت فرما اے سب سے بڑھ کر رحم کرنے والے۔“

نماز جنازہ کی دعا

اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيْرِنَا وَكَبِيْرِنَا وَذَكَرْنَا وَأُنْسْنَا ط اللَّهُمَّ مَنْ أَحْيَيْتَهُ مِنَّا فَاحْيِهِ عَلَي الْإِسْلَامِ ط وَمَنْ تَوَفَّيْتَهُ مِنَّا فَتَوَفَّهُ عَلَي الْإِيْمَانِ ط

”الہی بخش دے ہمارے ہر زندہ کو اور ہمارے ہر متوفی کو اور ہمارے ہر حاضر اور ہمارے ہر غائب کو اور ہمارے ہر چھوٹے کو اور ہمارے ہر بڑے کو اور ہمارے ہر مرد کو اور ہماری ہر عورت کو الہی تو ہم میں سے جس کو زندہ رکھے تو اس کو اسلام پر زندہ رکھ اور ہم میں سے جس کو موت دے تو اس کو ایمان پر موت دے۔“

نابالغ لڑکے کی دعا

اَللّٰهُمَّ اجْعَلْهُ لَنَا فَرَطًا وَّاجْعَلْهُ لَنَا اَجْرًا وَّذُخْرًا وَّاجْعَلْهُ لَنَا شَافِعًا
وَّمُشَفَّعًا ط

الہی اس (لڑکے) کو ہمارے لئے آگے پہنچ کر سامان کرنے والا بنا دے اور اس کو ہمارے لیے اجر (کا موجب) اور وقت پر کام آنے والا بنا دے اور اس کو ہماری سفارش کرنے والا بنا دے اور وہ جس کی سفارش منظور ہو جائے۔

نابالغ لڑکی کی دعا

اَللّٰهُمَّ اجْعَلْهَا لَنَا فَرَطًا وَّاجْعَلْهَا لَنَا اَجْرًا وَّذُخْرًا وَّاجْعَلْهَا لَنَا
شَافِعَةً وَّمُشَفَّعَةً ط

الہی اس (لڑکی) کو ہمارے لیے آگے پہنچ کر سامان کرنے والی بنا دے اور اس کو ہمارے لیے اجر (کی موجب) اور وقت پر کام آنے والی بنا دے اور اس کو ہمارے لیے سفارش کرنے والی بنا دے۔ اور جس کی سفارش منظور ہو جائے۔

تسبیح نماز تراویح

سُبْحَانَ ذِي الْمُلْكِ وَالْمَلَكُوتِ سُبْحَانَ ذِي الْعِزَّةِ وَالْعِظْمَةِ وَالْهَيْبَةِ
وَالْقُدْرَةِ وَالْكِبْرِيَاءِ وَالْجَبْرُوتِ سُبْحَانَ الْمَلِكِ الْحَيِّ الَّذِي لَا يَنَامُ
وَلَا يَمُوتُ سُبُّوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ اَللّٰهُمَّ اَجِرْنَا مِنَ
النَّارِ ط يَا مُجِيرُ يَا مُجِيرُ ط الصَّلٰوةُ بِرِ مُحَمَّدٍ ط

پاک ہے وہ اللہ جو ملک اور بادشاہت والا ہے پاک ہے وہ اللہ جو عزت والا اور عظمت والا اور ہیبت والا اور قدرت والا اور بڑائی والا اور سطوت والا ہے پاک ہے وہ اللہ جو بادشاہ ہے زندہ رہنے والا کہ نہ اس کے لیے نیند اور نہ موت ہے۔ وہ بے انتہا پاک ہے بے انتہا مقدس ہے ہمارا پروردگار اور فرشتوں اور روح کا پروردگار ہے۔ الہی ہمیں آگ سے بچانا اے بچانے والے اے پناہ دینے والے اے نجات دینے والے محمد ﷺ پر صلوة ہو۔

مسنون دعائیں

جب گھر سے نکلے

بِسْمِ اللّٰهِ تَوَكَّلْتُ عَلَى اللّٰهِ ط

”اللہ کے نام کے ساتھ میں نے اللہ پر بھروسہ کیا۔“

جب مسجد میں داخل ہو

اللّٰهُمَّ افْتَحْ لِيْ اَبْوَابَ رَحْمَتِكَ

”اے اللہ میرے لیے رحمت کے دروازے کھول دے۔“

مسجد سے نکلے

اللّٰهُمَّ اِنِّيْ اَسْئَلُكَ مِنْ فَضْلِكَ وَرَحْمَتِكَ ط

”اے اللہ! میں تجھ سے تیرا فضل مانگتا ہوں اور تیری رحمت۔“

سوتے وقت کی دعا

بِاسْمِكَ اللّٰهُمَّ اَمُوْتُ وَاَحْيَا

”الہی تیرے ہی نام سے سوتا ہوں اور تیرے ہی نام سے اٹھوں گا۔“

جب سو کر اٹھے

الْحَمْدُ لِلّٰهِ الَّذِيْ اَحْيَانَا بَعْدَ مَا اَمَاتَنَا وَاِلَيْهِ النُّشُوْرُ ط

”سب تعریف اللہ کے لیے ہے جس نے ہمیں مارنے (یعنی سونے) کے

بعد زندہ (یعنی اٹھایا) کیا اور (ہم نے) اسی کی طرف اٹھنا ہے۔“

جب بیت الخلاء میں جانا چاہے

اللّٰهُمَّ اِنِّيْ اَعُوْذُ بِكَ مِنَ الْخُبْثِ وَالْخَبَائِثِ ط

”اے اللہ! میں تیری پناہ پکڑتا ہوں خبیث جنوں اور جینوں سے“۔

جب بیت الخلاء سے نکل آئے

الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي ط

”سب تعریف اللہ کے لیے ہے جس نے مجھ سے اذیت کو دور کیا اور مجھ کو عافیت دی“۔

جب کھانے سے فارغ ہو

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مِنَ الْمُسْلِمِينَ ط

”سب تعریف اللہ کے لئے ہے جس نے ہمیں کھلایا اور پلایا اور مسلمانوں میں سے کیا“۔

جب کسی کے گھر کھائے تو یہ بھی کہے

اللَّهُمَّ أَطْعِمْ مَنْ أَطْعَمَنِي وَاسْقِ مَنْ سَقَانِي ط

”اے اللہ! کھلا اس کو جس نے مجھے کھلایا اور پلا اس کو جس نے مجھے پلایا“۔

جب کوئی لباس پہنے

الْحَمْدُ لِلَّهِ الَّذِي كَسَانِي مَا أُوَارِي بِهِ عَوْرَتِي وَآتَجَمَّلُ بِهِ فِي حَيَاتِي

”سب تعریف اللہ کے لیے ہے جس نے مجھ کو لباس پہنایا کہ میں اس سے ستر چھپاتا ہوں اور اپنی زندگی میں اس کے ساتھ زینت کرتا ہوں“۔

جب سواری پر بیٹھ جائے

الْحَمْدُ لِلَّهِ سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ ط

”شکر ہے اللہ کا۔ پاک ہے وہ جس نے اس کو ہمارے قبضہ میں کیا ورنہ ہم اس کو قابو میں کرنے والے نہ تھے اور ہم اپنے پروردگار کی طرف لوٹنے

والے ہیں۔“

شب قدر و شب برأت میں پڑھے

اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي يَا غَفُورٌ ط

”اے اللہ! بیشک تو معاف کرنے والا ہے اور معافی کو پسند کرتا ہے پس مجھ کو معاف فرما دے اے بخشنے والے۔“

جب قبرستان جائے

السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلَكُمْ أَنْتُمْ سَلَفْنَا وَنَحْنُ بِالْآثَرِ ط

”سلام ہو تم پر اے قبروں والو! اللہ ہمیں اور تمہیں بخشنے تم آگے جا چکے ہو اور ہم تمہارے پیچھے آنے والے ہیں۔“

جب آئینہ دیکھے

اللَّهُمَّ حَسَنْتَ خَلْقِي فَحَسِّنْ خُلُقِي ط

”اے اللہ! تو نے میری صورت کو اچھا بنایا ہے تو میری سیرت کو بھی اچھا بنا دے۔“

جب چاند دیکھے

اللَّهُمَّ أَهْلُهُ عَلَيْنَا بِالْأَمْنِ وَالْإِيمَانِ وَالسَّلَامَةِ وَالْإِسْلَامِ وَالتَّوْفِيقِ لِمَا تُحِبُّ وَتَرْضَى رَبِّي وَرَبُّكَ اللَّهُ ط

”اے اللہ! اس چاند کو ہم پر برکت ایمان خیریت سلامتی والا کر دے اور (ہمیں) توفیق دے اُس (عمل) کی جو تجھے پسند اور مرغوب ہو۔ (اے چاند) میرا اور تیرا رب اللہ ہے۔“

جب کوئی مصیبت پہنچے

إِنَّا لِلَّهِ وَإِنَّا إِلَيْهِ رَاغِبُونَ ط اللَّهُمَّ عِنْدَكَ أَحْتَسِبُ مُصِيبَتِي فَاجِرْنِي

فِيهَا وَأَبْدَلْنِي مِنْهَا خَيْرًا ط

”بیشک ہم اللہ کے ہیں اور ہم اسی کی طرف لوٹنے والے ہیں اے اللہ! میں اپنی اس مصیبت میں تجھ سے ثواب کا امیدوار ہوں پس مجھے اس میں اجر دے اور اس کا بہتر بدلہ دے۔“

جب قرض اور فکر ہو

اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ وَأَعُوذُ بِكَ مِنْ غَلَبَةِ الدَّيْنِ وَقَهْرِ الدِّجَالِ ط

”اے اللہ! میں فکر اور غم سے تیری پناہ مانگتا ہوں اور قرض کے گھیر لینے اور لوگوں کے دبا لینے سے بھی تیری پناہ مانگتا ہوں۔“

نماز

ثناء: قِيَامُ: سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ

تعوذ: أَعُوذُ بِاللَّهِ مِنَ الشَّيْطَانِ الرَّجِيمِ

تسمیہ: بِسْمِ اللَّهِ الرَّحْمَنِ الرَّحِيمِ

سورۃ فاتحہ: الْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ ۝ مَلِكِ يَوْمِ

الدِّينِ ۝ إِيَّاكَ نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝

صِرَاطَ الَّذِينَ أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا

الضَّالِّينَ ۝ (آمین)

بِسْمِ اللَّهِ الرَّحْمَنِ الرَّحِيمِ

سورۃ اخلاص: قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ ۝ وَلَمْ يُولَدْ ۝

وَلَمْ يَكُنْ لَهُ كُفُوًا أَحَدٌ ۝

اب اللہ اکبر

تسبیح رکوع: سُبْحَانَ رَبِّيَ الْعَظِيمِ

تسبیح: سَمِعَ اللَّهُ لِمَنْ حَمِدَهُ

تحمید: رَبَّنَا لَكَ الْحَمْدُ

اللَّهُ أَكْبَرُ

سجدہ کی تسبیح: سُبْحَانَ رَبِّيَ الْأَعْلَى

تشہد: اَللّٰهُمَّ صَلِّ عَلَىٰ مُحَمَّدٍ وَآلِ مُحَمَّدٍ وَصَلِّ عَلَىٰ سَائِرِ الْمُرْسَلِينَ

وَرَحْمَةً لِّلَّهِ وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِيْنَ

اَشْهَدُ اَنْ لَا اِلٰهَ اِلَّا اللّٰهُ وَاشْهَدُ اَنَّ مُحَمَّدًا عَبْدُهُ وَرَسُوْلُهُ

درود شریف: اَللّٰهُمَّ صَلِّ عَلَىٰ مُحَمَّدٍ وَعَلَىٰ آلِ مُحَمَّدٍ كَمَا صَلَّيْتَ عَلَىٰ

اِبْرٰهِيْمَ وَعَلَىٰ آلِ اِبْرٰهِيْمَ اِنَّكَ حَمِيْدٌ مَّجِيْدٌ ۝ اَللّٰهُمَّ بَارِكْ عَلَىٰ

مُحَمَّدٍ وَعَلَىٰ آلِ مُحَمَّدٍ كَمَا بَارَكْتَ عَلَىٰ اِبْرٰهِيْمَ وَعَلَىٰ آلِ

اِبْرٰهِيْمَ اِنَّكَ حَمِيْدٌ مَّجِيْدٌ ۝

دُعا: رَبِّ اجْعَلْنِي مُقِيْمَ الصَّلٰوةِ وَمِنْ ذُرِّيَّتِي رَبَّنَا وَتَقَبَّلْ دُعَائِي ۝ رَبَّنَا

اغْفِرْ لِيْ وَلِوَالِدِيْ وَلِلْمُؤْمِنِيْنَ يَوْمَ يَقُوْمُ الْحِسَابُ ۝

سلام: السَّلَامُ عَلَيْكُمْ وَرَحْمَةُ اللّٰهِ .

نماز کے بعد کی جامع دعائیں

- ۱- اللَّهُمَّ إِنِّي أَسْأَلُكَ مِنَ الْخَيْرِ كُلِّهِ مَا عَلِمْتُ مِنْهُ وَمَا لَمْ أَعْلَمْ وَأَعُوذُ بِكَ مِنْ شَرِّ كُلِّهِ مَا عَلِمْتُ مِنْهُ وَمَا لَمْ أَعْلَمْ.
- ۲- اللَّهُمَّ إِنِّي أَعُوذُ بِكَ مِنْ قَلْبٍ لَا يَخْشَعُ وَنَفْسٍ لَا تَتَّعِبُ وَعِلْمٍ لَا يَنْفَعُ وَدَعْوَةٍ لَا يُسْتَجَابُ لَهَا.
- ۳- اللَّهُمَّ إِنِّي أَعُوذُ بِكَ مِنْ زَوَالِ نِعْمَتِكَ وَتَحَوُّلِ عَافِيَتِكَ وَمِنْ فُجَاءَةِ نِقْمَتِكَ وَمِنْ جَبْرِ سَخَطِكَ.
- ۴- اللَّهُمَّ أَحْسِنْ عَاقِبَتَنَا فِي الْأُمُورِ كُلِّهَا وَأَجِرْنَا مِنْ خِزْيِ الدُّنْيَا وَعَذَابِ الْآخِرَةِ.
- ۵- اللَّهُمَّ أَعِنَا عَلَى ذِكْرِكَ وَشُكْرِكَ وَحُسْنِ عِبَادَتِكَ.
- ۶- اللَّهُمَّ إِنِّي أَسْأَلُكَ الثَّبَاتَ فِي الْأَمْرِ وَالْعَزِيمَةَ عَلَى الرَّشْدِ وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ وَأَسْأَلُكَ قَلْبًا سَلِيمًا وَلِسَانًا صَادِقًا وَأَسْأَلُكَ مِنْ خَيْرِ مَا تَعْلَمُ وَأَعُوذُ بِكَ مِنْ شَرِّ مَا تَعْلَمُ وَأَسْتَغْفِرُكَ لِمَا تَعْلَمُ إِنَّكَ أَنْتَ عَلَّامُ الْغُيُوبِ.
- ۷- اللَّهُمَّ إِنِّي أَسْأَلُكَ أَنْ تَرْفَعَ ذِكْرِي وَتَضَعِ وِزْرِي وَتُطَهِّرَ قَلْبِي وَتُحَصِّنَ فَرْجِي وَتُنَوِّرَ قَلْبِي وَتَغْفِرَ لِي ذَنْبِي.
- ۸- اللَّهُمَّ انْفَعْنِي بِمَا عَلَّمْتَنِي وَعَلِّمْنِي مَا يَنْفَعُنِي وَارْزُقْنِي عِلْمًا يَنْفَعُنِي.
- ۹- اللَّهُمَّ إِنِّي أَسْأَلُكَ صِحَّةً فِي إِيْمَانِي وَإِيْمَانًا فِي حُسْنِ خُلُقِي وَنَجَاحًا يَتَّبَعُهُ

فَلَا حَوْلَ وَرَحْمَةً مِّنْكَ وَ عَافِيَةً وَمَغْفِرَةً مِّنْكَ وَرِضْوَانًا

۱۰- اَللّٰهُمَّ اَحْفَظْنِيْ بِالْاِسْلَامِ قَائِمًا وَّ اَحْفَظْنِيْ بِالْاِسْلَامِ قَاعِدًا وَّ اَحْفَظْنِيْ

بِالْاِسْلَامِ رَاقِدًا وَّ لَا تُشَبِّتْ بِيْ عَدُوًّا حَاسِدًا

۱۱- اَللّٰهُمَّ لَا تُسَلِّطْ عَلَيَّ مَنْ لَا يَرْحَمُنِيْ



دُعَايِ صَدِيقِ رَضِيَ اللهُ عَنْهُ

یہ دعا خلیفہ اول امیر المؤمنین

سیدنا حضرت ابو بکر صدیق رضی اللہ عنہ ہر نماز کے بعد پڑھا کرتے تھے

خُذْ بِلُطْفِكَ يَا إِلَهِي مَنْ لَّهُ زَادٌ قَلِيلٌ
 مُفْلِسٌ بِالصِّدْقِ يَأْتِي عِنْدَ بَابِكَ يَا جَلِيلٌ
 مدد کر اپنی مہربانی سے اے خدا اس کی ہدایت کا سرمایہ بہت تھوڑا ہے
 مفلس سے سچے دل سے آیا ہے تیرے دروازے پر اے خدا
 كَيْفَ حَالِي يَا إِلَهِي لَيْسَ لِي خَيْرُ الْعَمَلِ
 سُوءُ أَعْمَالٍ كَثِيرٌ زَادٌ طَاعَاتِي قَلِيلٌ
 میرا کیا حال ہے اے خدا نہیں ہے میرے پاس حمل عمل
 برے اعمال میرے بہت ہیں میری طاعتیں کم ہیں
 مِنْهُ عِصْيَانٌ وَنَسْيَانٌ وَسَهُوٌ بَعْدَ سَهُوٍ
 مِنْكَ إِحْسَانٌ وَفَضْلٌ بَعْدَ إِعْطَاءِ الْجَزِيلِ
 مجھ سے گناہ اور بھول پہ بھول سرزد ہو رہے ہیں
 تو برابر احسان کر رہا ہے اور بخشش پہ بخشش زیادہ کرتا ہے
 ذَنْبُهُ ذَنْبٌ عَظِيمٌ فَاعْفِرِ الذَّنْبَ الْعَظِيمَ
 إِنَّهُ شَخْصٌ غَرِيبٌ مُذْنِبٌ عَبْدٌ ذَلِيلٌ

میرا گناہ بہت بڑا ہے اے خدا اس گناہِ عظیم کو بخش دے
 کیونکہ میں ایک گناہگار، غریب اور ذلیل بندہ ہوں
 عَافِنِي مِنْ كُلِّ دَاءٍ وَاَقْضِ عَنِّي حَاجَتِي
 اِنَّ لِي قَلْبًا سَاقِيْمًا اَنْتَ مَنْ يَشْفِي الْعَلِيْلُ
 مجھے ہر بیماری سے محفوظ کر اور میری ضرورتوں کو پورا کر
 میرا دل بیمار ہے اور تو ہے بیماروں کو شفا دینے والا
 قُلْ لِنَارٍ اَبْرِدِي يَا رَبِّي فِي حَقِّي كَمَا
 قُلْتَ قُلْنَا يَا نَارُ كُونِي اَنْتَ فِي حَقِّ الْخَلِيْلُ
 اے خدا آگ سے کہہ دے کہ وہ میرے حق میں ٹھنڈی ہو جائے
 جس طرح تو نے آگ سے ٹھنڈی ہونے کے لئے کہا تھا خلیل کے لئے
 طَال يَا رَبِّي ذُنُوْبِي مِثْلَ رَمْلِ لَا تُعَدُّ
 فَاَعْفُ عَنِّي كُلَّ ذَنْبٍ وَاَصْفِحْ لِصَفْحِ الْجَمِيْلُ
 دراز ہو گئے ہیں میرے گناہ لا تعداد ذرہ ہائے ریت کی طرح
 میرا ہر گناہ معاف کر دے اور درگزر کر دے



مناجات بدرگاہِ ربِّ العالمین

امام اہلسنت اعلیٰ حضرت احمد رضا خان بریلوی رحمۃ اللہ علیہ

یا الہی ہر جگہ تیری عطا کا ساتھ ہو
 یا الہی بھول جاؤں نزع کی تکلیف کو
 یا الہی گور تیرہ کی جب آئے سخت رات
 یا الہی جب پڑے محشر میں شور دارو گیر
 یا الہی جب زبانیں باہر آئیں پیاس سے
 یا الہی سرد مہری پر ہو جب خورشید حشر
 یا الہی گرمی محشر سے جب بھڑکیں بدن
 یا الہی نامہ اعمال جب کھلنے لگیں
 یا الہی جب بہیں آنکھیں حساب جرم میں
 یا الہی جب حساب خندہ بیجا زلائے
 یا الہی رنگ لائیں جب مری بیباکیاں
 یا الہی جب چلوں تارک راہ پل صراط
 یا الہی جب سر شمشیر پر چلنا پڑے
 یا الہی جو دعائے نیک میں تجھ سے کروں
 جب پڑے مشکل شہِ مشکل کشا کا ساتھ ہو
 شادی دیدارِ حسنِ مصطفیٰ کا ساتھ ہو
 اُنکے پیارے منہ کی صبح جانفزا کا ساتھ ہو
 امن دینے والے پیارے پیشوا کا ساتھ ہو
 صاحبِ کوثر شہِ جود و عطا کا ساتھ ہو
 سیدِ بے سایہ کے ظلِ لوا کا ساتھ ہو
 دامنِ محبوب کی ٹھنڈی ہوا کا ساتھ ہو
 عیب پوشِ خلقِ ستارِ خطا کا ساتھ ہو
 ان تبسم ریز ہونٹوں کی دعا کا ساتھ ہو
 چشمِ گریبانِ شفیعِ مرتجی کا ساتھ ہو
 اُن کی نیچی نیچی نظروں کی حیا کا ساتھ ہو
 آفتابِ ہاشمی نورِ الہدیٰ کا ساتھ ہو
 رَبِّ سَلِّمْ کہنے والے غمزد کا ساتھ ہو
 قدسیوں کے لب سے آمیسِ ربنا کا ساتھ ہو

یا الہی جب رضا خوابِ گراں سے سر اٹھائے

دولت بیدارِ عشقِ مصطفیٰ کا ساتھ ہو

سلام بحضور سرورِ کونین سیدنا محمد مصطفیٰ ﷺ

يَا شَفِيعَ الْوَرَى سَلَامٌ عَلَيْكَ
 خَاتَمُ الْأَنْبِيَاءِ سَلَامٌ عَلَيْكَ
 أَحْمَدٌ لَيْسَ مِثْلَكَ أَحَدٌ
 وَاجِبٌ حُبُّكَ عَلَى الْمَخْلُوقِ
 أَعْظَمُ الْخَلْقِ أَشْرَفُ الشُّرَفَا
 كُشِفَتْ مِنْكَ ظُلْمَةُ الظُّلَمِ
 طَلَعَتْ مِنْكَ كَوْكَبُ الْعِرْفَانِ
 مَهَبَطُ الْوَحْيِ مَنْزِلُ الْقُرْآنِ
 إِنَّكَ مَقْصِدِي وَمَلْجَأِي
 مَطْلَبِي يَا حَبِيبِي لَيْسَ سِوَاكَ
 سَيِّدِي يَا حَبِيبِي مَوْلَانِي

هَذَا قَوْلُ غَلَامِكَ عَشِيقِي

مِنْهُ يَا مُصْطَفِي سَلَامٌ عَلَيْكَ

(حضرت سید برکات اللہ شاہ عشقی مارہروی علیہ الرحمہ)



حَرِيصٌ عَلَيْكُمْ بِالْمُؤْمِنِينَ رَؤُفٌ رَحِيمٌ (القرآن)

حضرت صلی اللہ علیہ وآلہ وسلم کی شان **حَرِيصٌ عَلَيْكُمْ** کی عکاس ایک کرائیگریٹالیف

عَمَّا نَسُوا لَمْ

حضرت نبی اکرم صلی اللہ علیہ وآلہ وسلم کی فکر امت اور انسانی نمکساری کا ایمان افروز بیان

نور الزمان نوری

= ایم۔ اے، بی۔ ایڈ، ایل۔ ایل۔ بی

= فاضل جامعۃ المشہد لاهور



نُورِيَّةٌ رَضْوِيَّةٌ پَبَاي كِيشَنز

= 37- لہور مارکیٹ - غزنی سٹریٹ آرڈو بازار لاہور 07322770 =

رسول اللہ ﷺ کے مہجرات کا انسائیکلو پیڈیا

امام علامہ یوسف بن اسماعیل نہجانی بریلوی کی نادر تصنیف

محمد رسول اللہ صلی اللہ علیہ وسلم

مہجرات

مترجم
پروفیسر علامہ محمد عجاز حنیف

اردو ترجمہ کے لئے
ذیشان پبلشرز

خصوصیات

- سیرت کی حقیقت اور حقیقت کے سوا کچھ اور کلام کے سبب سے موازنہ
- سیرت مصطفویٰ صلی اللہ علیہ وسلم کے ہر پہلو پر شیعہ مہجرات کا ترتیب وار مفصل بیان۔
- فضائل و خصائص صلی اللہ علیہ وسلم اور احوال سیرت کا پیش آنسہ تذکرہ۔

اہل حقیت و عشق
میں نفاذ یافتہ

بارگاہ رسالت آتش میں
جسے ڈرود و سلام کے مجموعے
علم اسلام میں سب زیادہ ہی بجائے فال کتاب

دلائل الخیرات

شہیدہ آفاق
شرح

مکمل السیرت

از: امام علامہ محمد مہدی قاسمی حرمہ اعلیٰ

کا مستند عالم فہم اردو ترجمہ
از: شرف المصنف شیخ الحدیث
علامہ محمد عبدالحکیم شرف قادری

خصوصیات

- قرآنی حوالہ اور اسلاف کی روایات کی روشنی میں
- زور سوا کے بغیر قابل مزنا و ثروت کا بیان و تفسیر
- قرآن و حدیث کی روشنی میں سیرت و عبادت کے حوالے پر پختہ بحث
- اوقات کے آغاز سے (۱۹۹) اساتے حسی کے فائدہ و فوائد کو بیان۔

مکمل السیرت کا پہلا نسخہ
مولانا ابوالخیر محمد امجد علی صاحب

تاریخ الخلفاء حیوب العلماء

از: حضرت علامہ مولانا محمد بشیر صدیقی
اہم خصوصیات

خلفاء راشدین سلطنت بنو امیہ و بنو عباس کے احوال پر جامع تاریخ۔
خلفاء و سلاطین کی سیر و کردار اور امتیازات کا مفصل اور جامع بیان۔
خلفاء و سلاطین کے عہد کی فتوحات اور اہم واقعات کا سال بہ سال تذکرہ۔

فتوح الغیب

تصنیف و مرتب
پروفیسر سیدنا
غوث الاعظم
کی شاہکار
تصنیف

”مظہر الایمان“ کا اردو ترجمہ

از: حضرت علامہ محمد شامی صاحب
طریقہ و حاشیہ پر سیدنا غوث اعظم رضی اللہ عنہ کے
بے مثال مجموعہ

خصوصیات

فصاحت و فصاحت اور زہد و تقویٰ پر مشتمل گفتگو
سورہ تہنوت پر مبنی و سیرت کو قرآن شریف کے لائق کے ساتھ بیان
مجاہد اور ریاضت، صفا سے قلب باطن کے حقیقہ
صدق و انصاف و بی سبب رضا اور شکر بیان نفس اور خواہش نفس کی مخالفت۔

نوریہ رضویہ پبلیکیشنز

۱۱۔ گنج بخش روڈ - لاہور

لکھنؤ کی تیار سازی کے خواہش مندوں کے لیے

حقیقی سوال میں ڈیڑھ گھنٹہ
کچھ اور سوال میں دو گھنٹہ

یا حقیقی
مرتباً

تاریخ کا

نوٹس
نیازی

پڑھ پوس

گلیاں

باکرم

تشریح

جپان

حرف

بدالذبحی

حرف

اور بھی
کچھ مانگ



تاریخ کا

© 042-7313885